

# జనశక్తి

విప్లవ కమ్యూనిస్టుల మాస పత్రిక

సంపుటి : 55

సంచిక : 4

ఏప్రిల్, 2022

పేజీలు : 24

వెల : రు. 10/-

## ప్రజాజీవితాలతో యుద్ధక్రీడలాడే హక్కు ఎవ్వరికీ లేదు

యూరప్ లోని తమ సన్నిహిత మిత్రదేశాలను మోసగించి ఉక్రెయిన్ ను 'నాటో'లోకి, 'ఇయు'లోకి ప్రవేశపెట్టే దురాశాపూరిత, సాహసోపేత చర్య ద్వారా అమెరికా సామ్రాజ్యవాదులు ఒకే దెబ్బకు రెండు పిట్టలను పడగొట్టే ప్రయత్నం చేశారు. రష్యా సరిహద్దులలో సైనికుల మోహరింపును వుంచటం మొదటిది; రెండవది - తమ మధ్య స్నేహసంబంధాలు నెరపుతున్న యూరప్ లోని శక్తివంతమైన జర్మనీ, ఫ్రాన్స్ రెండు దేశాలను రష్యాతో తగవులలో చిక్కుకునేట్లు చేయటం. ఇంధనం, పర్యావరణ సంక్షోభాలు ఆ రెండు దేశాలను దగ్గర చేస్తున్నాయి. 2013లో యూరోల ప్రారంభంతో కుట్రపూరిత పన్నాగం సిద్ధమైంది. ఇది ఉక్రెయిన్ లో 'ప్రభుత్వాన్ని మార్చాలనే' దానిని ముందుకు తెచ్చి జెలెన్ స్కీని అధికారంలోకి తీసుకువచ్చింది. అయితే ఉద్రిక్తతలు ఏర్పడినా, చివరకు 2013లో ఫ్రాన్స్, జర్మనీ, రష్యా, ఉక్రెయిన్ ల నడుమ 'మిన్ స్కే-2 ఒప్పందం' ద్వారా సాపేక్ష శాంతి చేకూరింది. అయితే అమెరికా పునుపున ఉక్రెయిన్ ఆ ఒప్పందం ప్రకారం నడుచుకోవటానికి సిద్ధంగాలేదు.

ఫలితమేమంటే, ఉక్రెయిన్ ను నాటో పరిధిలోకి తెచ్చి, దాని కోరలకు పదునుపెట్టే ప్రయత్నం జరిగింది. రష్యా దీనిని వ్యతిరేకించి, తీవ్ర పరిణామాలు ఎదుర్కోవలసి వస్తుందని హెచ్చరించింది. అమెరికా, బ్రిటన్, మరికొన్ని ఇ.యు. దేశాల ఆయుధ సహకారంతో ఉక్రెయిన్ దీనిని తలొగ్గకుండా, యుద్ధానికి సిద్ధమైన వైఖరిని తీసుకుంది.

ఉక్రెయిన్ పై దాడి చేయటం ద్వారా రష్యా ఒకడుగు ముందుకు వేయాలని భావించింది. వారు కూడా రెండు లక్ష్యాలను సాధించాలను కున్నారు. మొదటిది - 'నాటో' 'ఇయు' సభ్యత్వం పొందకుండా ఒకేసారి ఉక్రెయిన్ ను నిలువరించటం; రెండవది - డాన్ బాస్ ప్రాంతాన్ని (డోనెట్ స్క్, లూహాన్ స్క్) స్వతంత్ర ప్రతిపత్తి గుర్తింపు సమస్యను పరిష్కరించటం.

పైగా, రష్యాకు బాగా అవసరమున్న ఒడిస్సా, మారియుపాల్ వంటి వేడినీటి ఓడరేవులపై పూర్తి అదుపును పొందేందుకు కూడా అది దృష్టి సారించింది.

అమెరికా, రష్యాలు రెండూ భౌగోళిక వ్యూహాత్మక పోటీలో ఒక ప్రాముఖ్యం గల భాగమైన యూరప్ లో తమ పథకాన్ని అమలుచేయడానికి ఇరువురి చేతిలోనూ ఉక్రెయిన్ పావుగా ఉపయోగించబడుతోంది. యూరప్ లో నాటోను ఉపయోగించి తన ప్రభావిత ప్రాంతాన్ని దృఢపరచుకోవాలని అమెరికా చూస్తోంది. దీనికి భిన్నంగా రష్యా తన చమురు రాజకీయాలతో కొన్ని ఇ.యు. దేశాలతో స్నేహంగా ఉండాలని భావిస్తోంది.

అమెరికా, బ్రిటన్, మరికొన్ని యూరప్ దేశాలు యుద్ధంలో తమ ప్రత్యక్ష జోక్యానికి సిద్ధంగాలేవు. అయితే అత్యంత అధునాతన ఆయుధాలను ఉక్రెయిన్ కు అందిస్తున్నాయి. అదే సమయంలో రష్యాపై అత్యంత కఠినమైన ఆర్థిక ఆంక్షలు విధిస్తున్నాయి. అయితే పెద్ద దేశాలైన భారత్, చైనా వంటి దేశాలు దీనికి కట్టుబడటానికి సిద్ధంగా లేకపోవడంతో ఈ ప్రయత్నంలోనూ అమెరికా ఇబ్బందులనెదుర్కొంటోంది.

కనుక, యుద్ధం కొనసాగుతోంది. పశ్చిమ దేశాల నాయకులను యుద్ధంలో ప్రత్యక్షంగా జోక్యం చేసుకోమని జెలెన్ స్కీ అబ్యర్థిస్తూ వున్నాడు. అలా జరిగితే అది ఇంకొక ప్రపంచ యుద్ధానికి దారితీస్తుంది. అయితే, అమెరికా, రష్యాతోసహా ఇతరులందరూ దీనికి సిద్ధంగా లేరు. ఇరువురూ తమ షరతులకనుగుణంగా శాంతి సాధించాలని భావిస్తున్నారు. ఫలితంగా యుద్ధం కొనసాగుతోంది. ఇరుపక్షాలలోని సైనికులు, యుక్రెయిన్ లోని లక్షలాదిమంది పౌరులు, బాధితులుగా వున్నారు.

ఈ పరిస్థితులలో సిపిఐ(ఎం-ఎల్) ఇలా అభిప్రాయపడ్తోంది.

ప్రస్తుతం కొనసాగుతున్న యుద్ధం ప్రపంచ ప్రజానీకం దృష్టిలో మతిలేని, ద్రోహపూరితమైనది తప్ప మరొకటి కాదు. దీనిని ఖచ్చితంగా నిలువరించాలి. ఇకపై 'నాటో' దేశాలు ఉక్రెయిన్ లో జొరబడటాన్ని అమెరికా నిలిపివేయాలి. యుద్ధాన్ని రష్యా వెంటనే ఆపివేయాలి. అన్నింటికీ మించి ఆలస్యం చేయకుండా జెలెన్ స్కీ శాంతి చర్యలకు వెళ్ళాలి. ప్రజా జీవితాలతో యుద్ధ క్రీడలాడే హక్కు ఏ ఒక్కరికీ లేదు.

కోల్ కతా

23-3-2022

విశ్వం, ప్రధాన కార్యదర్శి  
కేంద్రకమిటి, సిపిఐ(ఎం-ఎల్)



# జనశక్తి

వెబ్సైట్ :  
www.janasakthionline.com  
ఈ-మెయిల్ :  
janasakthi1963@gmail.com

సంపుటి : 55  
సంచిక : 4

## అంతర్జాతీయం

అంతర్జాతీయం :  
సామ్రాజ్యవాదులే యుద్ధ నేరస్తులు 3

రాజకీయార్థికం :  
కేంద్ర విద్యుదణ్విత 2022-23 5  
వాతావరణ మార్పు సమస్య - తోట జ్యోతిరాణి 7

కమ్యూనిస్టు ఉద్యమం :  
సిపిఐ ఉమ్మడి కార్యాచరణవేదిక 12

సిసి ప్రకటనలు :  
ఉక్రెయిన్లో యుద్ధంపై 1  
పశ్చిమబెంగాల్లో సరమేధంపై 11

సంస్కరించుకుందాం :  
కా॥ మధు ప్రథమ వర్ధంతి 10  
కా॥ మానం రామారావు 11  
తుమ్మలపాలెం అమరుల సంస్మరణ 20  
కా॥ విశ్వమోహనరెడ్డి, మరియుమ్మ 20

రిపోర్టులు :  
కా॥ సోనుయ్య వర్ధంతి సభ 24  
మార్చి 28, 29 అఖిలభారత సమ్మే 24  
మైథాన్ కంపెనీ కార్మికుల ఆందోళన-నిర్బంధం 21  
కా॥ లక్ష్మారెడ్డి వర్ధంతి సభ 21

జోహార్లు :  
కా॥ సి. రామ్మోహన్ 23  
కా॥ మల్లు స్వరాజ్యం 22  
కా॥ డప్పు రమేష్ 20

కవిత :  
అనశ్చర పరమేశ్వరం - రబి 6

వెల : విడిప్రతి.....రూ.10/-  
సంవత్సర చందా....రూ. 100/-

చరునామా :  
ఎస్.శేషమ్మ ఎడిటర్  
32-13-26/1, బి.ఎం.ఆర్. రోడ్,  
ఎం.ఆర్.పురం, విజయవాడ-10.

(3వ పేజీ తరువాయి) అమెరికా ఆధిపత్యంలో నిర్మాణమైన ప్రపంచ పరిస్థితి, అంతర్జాతీయ ప్రజా ఆకాంక్షలపై ఆధారపడినది కాదు. అది సంపూర్ణంగా అమెరికా వ్యూహాత్మక, వాణిజ్య ప్రయోజనాలకోసం, ఆధిపత్యం, ప్రపంచంపై పెత్తనమనే తన లక్ష్యాలతోనే సాగింది.

రెండో ప్రపంచయుద్ధం తర్వాత పెట్టుబడిదారీ ప్రపంచంలో నూతన ఆధిపత్య రాజ్యంగా వున్న అమెరికా, ప్రపంచ ఆర్థికవ్యవస్థలోని వ్యూహాత్మక కేంద్రాలను అదుపు చేసేదిగా పరిణమించింది. సైనికశక్తి దన్నుతోనున్న అమెరికా పెట్టుబడి, అంతకు మునుపు తాము చొరబటానికి వీలులేని మార్కెట్లలోకి చొచ్చుకుపోవటం ప్రారంభించింది. 20వ శతాబ్ది మధ్యభాగానికి అమెరికా ప్రపంచంలో తన శక్తిని చాటింది. ఇది - సిఐఎ ద్వారా ప్రాచుర్యం పొందిన నాయకులను హతమార్చటం, నాయకులను మట్టుబెట్టటం వంటి వాటితో కోట్లాదిమంది అభివృద్ధివైపు ఆశగా చూసేవారి జీవితాలను తుడిచిపెట్టేసింది. 'కమ్యూనిజం వ్యతిరేక పోరాటం, మాదకద్రవ్యాల వ్యతిరేక పోరాటం, ఇప్పుడు టెర్రరిజం వ్యతిరేక పోరాటం' వంటి నినాదాల మాటున అమెరికా తన మారణకాండలను, హత్యలను, సైనిక తిరుగుబాట్లను సమర్థించుకుంటోంది.

అమెరికా సాగించిన సైనిక తిరుగుబాట్లు; నిఖార్సైన సోషలిస్టులను, ప్రజాస్వామికవాదులను హత్యగావించటంతోపాటు 1953లో ఇరాన్ ప్రధాని మొహమ్మద్ మొసాద్ను కూలద్రోయటం, 1954లో గ్యాబిమలా అధ్యక్షుడు జాకబ్ అర్బెంజ్ను పదవీచ్యుతుడ్ని చేయటం, 1961లో కాంగో ప్రధాని పాట్రిస్ లుముంబాను అధికారం నుండి తొలగించి ఆపై హత్యగావించడం, 1963లో ఇరాక్ అధ్యక్షుడు అబ్దుల్ కరీమ్ ఖాసిమ్ను కూలద్రోయటం, 1965లో ఇండోనేషియా అధ్యక్షుడు సుకర్నోను, బ్రెజిల్ అధ్యక్షుడు జావో గొల్గల్లెను తొలగించటం, 1971లో బొలీవియా అధ్యక్షుడు జువాన్ జోస్ టోర్నెస్ను పదద్రోయటం, 1973లో చిలీ అధ్యక్షుడు సాల్వడార్ అలెండీని కూలద్రోయటం, 1965లో వామపక్షవాద నాయకులైన మొరాకోకు చెందిన బెన్ బార్కాను, 1967లో బొలీవియాలో చె గువేరాను, 1987లో బుర్కినాఫాసో అధ్యక్షుడిని హతమార్చటం వంటి జాబితాకు అంతులేదు. 20వ శతాబ్దం చివరినాటికి గ్రెనడా, హయతిలలోని సోషలిస్టు ప్రభుత్వాలను అమెరికా కూలద్రోయటం, ఇరాక్ను దురాక్రమించటంతోపాటు ఆ దేశ అధ్యక్షుడు సద్దామ్ హుస్సేన్ను క్రూరంగా హత్య గావించటం, లిబియాను ధ్వంసం చేయటం వంటి కొన్ని చర్యలు అమెరికా ప్రపంచంలో తన శక్తిని ఎలా చాటుతోందో తెలియజేస్తున్నాయి. 'ప్రభుత్వ మార్పు' వంటి రాజకీయ పదకోశాన్ని ఇతరదేశాలలో తమ జోక్యం, దురాక్రమణలను సమర్థించుకోవటానికి సృష్టించుకున్నారు.

మరోవైపున స్టాలిన్ మరణం తర్వాత రష్యా పేరుకు సోషలిస్టు దేశంలాగా వ్యవహరిస్తోంది. రష్యా నాయకత్వం శాంతియుత సహజీవనం వంటి విధానాలతో పెట్టుబడిదారీ పంథాను స్వీకరించి, పెట్టుబడిదారీ ఆర్థిక విధానాలకు తిరోగమించింది. ప్రపంచాధిపత్యం కోసం అమెరికాతో తలపడే అగ్రరాజ్యంగా అవతరించింది. సోషల్ సామ్రాజ్యవాద దేశంగా అది తన స్వీయ ప్రభావిత ప్రాంతాలను ఏర్పరచుకుంది. భారతదేశం దాని కక్షలోకి ఆకర్షితురాలైంది. (పీపుల్స్ రిపబ్లిక్ ఆఫ్ చైనాతో దానికున్న శత్రుత్వం కారణంగా) ఆవిధంగా ప్రపంచాధిపత్యం కోసం రష్యా వ్యూహాత్మక సైనిక ఒప్పందాలలో భాగమైంది. మనదేశం ఇతర దేశాల ఆంతరంగిక విషయాలలో జోక్యం చేసుకోవటం ప్రారంభించింది. భారత రష్యా సైనిక ఒప్పందపు దన్నుతో 1970లో బంగ్లాదేశ్ విముక్తి పేరుతో భారత సైన్యం పాకిస్తాన్లో ప్రవేశించింది. తూర్పు పాకిస్తాన్లోని తిరుగుబాటుదారులకు మద్దతుగా నిల్చింది. దాని కొనసాగింపుగా మనదేశం సిక్కింని కబళించింది.

1977-78లో రష్యా ఆఫ్ఘనిస్థాన్ను ఆక్రమించింది. 10 సం॥ల తర్వాత 1989 జూన్లో వెనక్కు మళ్ళింది. ఆఫ్ఘనిస్థాన్ నుండి తొలగిన కొద్ది నెలల కాలానికే సోవియట్ కూటమిలోని సోషలిస్టు దేశాలు కూలిపోవటం ప్రారంభమైంది. దీనితో ఆచరణాత్మకంగా ప్రచ్ఛన్న యుద్ధం అనేదానికి ముగింపు జరిగింది. 1991 డిసెంబర్ 8న యుఎస్ఎస్ఆర్గా ఇంకెంతమాత్రమూ కొనసాగదని ప్రకటించారు. కామన్వెల్త్ స్వతంత్ర రాజ్యాలు (సిఐఎస్) కూడా ప్రకటించబడింది. కలెక్టివ్ సెక్యూరిటీ ట్రీటీ ఆర్గనైజేషన్ (సిఎస్టీఓ)ను రష్యా ఏర్పరిచింది. యుక్రెయిన్ సిఐఎస్లో సంస్థాపక సభ్యదేశం కాగా సిఎస్టీఓలో మాత్రం చేరలేదు. 1997లో రష్యా జిటి పారిశ్రామిక ఆర్థికాన్ని చేపట్టింది.

2000 సం॥లో పుతిన్ రష్యా అధ్యక్షునిగా ఎన్నికయ్యాడు. పదవి చేపట్టిన తొలినాళ్ళలో పశ్చిమ దేశాలతో రష్యా ఒప్పందాలు చాలా సహృద్ధావంతో వుండేవి. సెప్టెంబర్ 11 'టెర్రరిస్టు దాడుల' తదనంతరం అమెరికా ఇచ్చిన 'టెర్రరిజంపై పోరు' పిలుపుకు పుతిన్ మద్దతు తెలిపాడు. 2001లో అమెరికా అధ్యక్షుడు జార్జి డబ్ల్యు బుష్ పుతిన్ను 'ముక్కుసూటైన, నమ్మదగినవాని'గా కితాబిచ్చాడు.

ఏమైనా 1999లో సెర్బియాపై నాటో బాంబుదాడులు చేయటంతో పుతిన్ ఆందోళనలు ప్రారంభమయ్యాయి. ఆఫ్ఘనిస్థాన్లో అమెరికా సైనిక జోక్యం, ఇరాక్ - లిబియాలలో అధికారాన్ని మార్పుచేసేందుకు ప్రతీఘాతుక విప్లవాలు లేవదీయటం, (తరువాయి 4వ పేజీలో)



# ఉక్రెయిన్ లో సామ్రాజ్యవాదుల యుద్ధ నేరస్థులు

ముగింపు సూచనలేమీ కనబడకుండానే ఉక్రెయిన్ పై రష్యా సాగిస్తున్న యుద్ధం రెండో నెలలో ప్రవేశించింది. రష్యాకు పశ్చిమ దేశాల నడుమ ఉక్రెయిన్ ను పావులాగా ఉపయోగించు కుంటూ ఆధిపత్యశక్తులు రుద్దిన యుద్ధం ఇది.

ఈ యుద్ధం అత్యంత భారీస్థాయిలో వినాశనానికి, మానవ జీవన సంక్షోభానికి దోహదపడింది. పొరుగు దేశాలకు వలసపోతున్న శరణార్థుల సంఖ్య 36 లక్షలు దాటింది. 60 లక్షల మంది ఉక్రెయిన్ ప్రజలు విస్తాపనకు గురై ఉక్రెయిన్ లోనే ప్రమాదకరమైన పరిస్థితులలో అభద్రతతో, శిబిరాలలో తలదాచుకుంటున్నారు. రష్యా అధ్యక్షుడు పుతిన్, అమెరికా అధ్యక్షుడు జోబైడెన్, ఉక్రెయిన్ అధ్యక్షుడు జెలెన్స్కీలు భారీస్థాయిలో ప్రజల ప్రాణ హాననానికి, ఉక్రెయిన్ లో ఆస్తుల విధ్వంసానికి బాధ్యత వహించాలి. ఈ యుద్ధం ప్రభావం ప్రపంచ దేశాలపై ప్రభావం చూపుతోంది. ఫలితంగా ఇంధనం, నిత్యావసరాల ధరలు పెరుగు తున్నాయి. ఐక్యరాజ్యసమితి, భద్రతామండలి ఈ పరిస్థితిని అదుపు చేయటంలో పూర్తిగా నిరుపయోగమైనదిగా మరోసారి రుజువు చేసుకుంది.

ప్రాణాలు కోల్పోతున్న మానవుల సంఖ్య పెరుగుతూ వుండటంతో పాటు, యుద్ధం పొడిగింపబడుతూ వున్న ఈ స్థితిలో కూడా యుద్ధం వాస్తవిక రూపం దాల్చాలని రెచ్చగొడ్తూ వచ్చిన అమెరికా దాని మిత్రదేశాలు పునరాలోచన చేసి, చర్చల క్రమం ద్వారా యుద్ధానికి ముగింపు పలికే ప్రయత్నాలను ఏమాత్రం చేయటంలేదు. పైగా, దీనికి భిన్నంగా వారు తమ చర్యల ద్వారా యుద్ధ మంటలలో ఆజ్యం పోసి ఎగదోస్తున్నారు. యూరోపియన్ యూనియన్ దేశాలు, అమెరికా నాయకత్వంలో అమెరికా మిత్రకూటమిలోని నాటో దేశాలు రష్యాపై తీవ్రమైన, అధికమైన ఆంక్షలను విధిస్తున్నాయి. 'SWIFT' వ్యవస్థ నుండి అత్యంత గుర్తింపు పొందిన రష్యా బ్యాంకులను తొలగించి, రష్యన్ సెంట్రల్ బ్యాంకుతో లావాదేవీలను స్తంభింపచేశాయి. తమ దేశాలకు రష్యా విమానాలపై వారు నిషేధం విధించారు. రష్యా-జర్మనీల నడుమ భారీ గ్యాస్ పైప్ లైన్ ప్రాజెక్టు అయిన నార్డ్ స్ట్రీమ్ పైప్ లైన్-2 రద్దయిపోయినట్లేనని అమెరికా ప్రకటించింది. యూరోపియన్ యూనియన్ గ్యాస్, ఆయిల్, బొగ్గు, తదితరాలకోసం రష్యాపై ఆధార పడటాన్ని తీవ్రస్థాయిలో తగ్గించి, ఆయుధ

సామర్థ్యాలను పెంచుకోవాలని నిర్ణయించింది. ఉక్రెయిన్ కు ఆర్థికంగా సహాయమందించాలని, అలాగే సైనిక సామగ్రి అందజేయాలని ఆ దేశాలు నిర్ణయించుకున్నాయి. రష్యాను ఆర్థికంగా, సామాజికంగా, సాంస్కృతికంగా ఒంటరిచేయాలని సంకల్పం తీసుకున్నాయి. ఈ ఒంటరి చేసే చర్యలు క్రీడలతో ప్రారంభమై కళలు, సంగీతం వరకు విస్తరించాయి. మ్యూనిచ్ ఫిల్ ఆర్మోనిక్ తన ప్రధాన నిర్వాహకుడిని తొలగించింది. న్యూయార్క్ కు చెందిన మెట్రో పాలిటన్ ఓపెరా లెట్ ఏ సాప్రానో, అన్నా నెటాబేకో, ఈలాంటి చర్యలు చేపట్టాయి. వారు యుద్ధాన్ని విమర్శించకపోవటమే దీనికి కారణం. ఇంగ్లీష్ ప్రీమియర్ లీగ్ క్లబ్ చెల్సియా తన యజమాని అయిన రష్యన్ బిలియనీర్ అబ్రాచో మ్యూనిచ్ తో సంబంధాలను తెగదెంపులు చేసుకోవలసి వచ్చింది. లండన్, మాడ్రిడ్ లలో బోల్ స్టర్ బ్యాంక్ ప్రదర్శనలను అదేవిధంగా రద్దుచేశారు.

అమెరికా అధ్యక్షుడు జోబైడెన్ చైనా దేశ నాయకులను వ్యక్తిగతంగా సంప్రదిస్తూ రష్యాకు మద్దతునీయరాదని హెచ్చరికలు చేస్తున్నాడు. ఆయనే స్వయంగా మనదేశ ప్రధానితో సంప్రదింపులు చేస్తూ, ఉక్రెయిన్ లో రష్యా సాగిస్తున్న అణచివేత యుద్ధాన్ని ఖండించాలని, పశ్చిమదేశాల, అమెరికా పక్షం వహించాలని వత్తిడి తీసుకువస్తున్నాడు. ఆయన పనుపున విదేశీ నాయకుల బృందం, మంత్రులు ఇతర అధికారులు న్యూఢిల్లీకి వస్తున్నారు. వారి వ్యాఖ్యానాలు, పత్రికా ప్రకటనలలో రష్యా-ఉక్రెయిన్ల మధ్య ఉద్రిక్తతలు తిరిగి వెనక్కు తీసుకోలేని స్థితికి చేరుకున్నాయని స్పష్టంగా సూచిస్తూ తమకు రష్యాకు నడుమ భారతదేశం తమ పక్షం వహించాలని పేర్కొంటున్నాయి. రష్యా చమురును కొనుగోలు చేయవద్దని అమెరికా మనదేశంపై వత్తిడి తెస్తోంది. జి-20 సమూహం నుండి రష్యాను బయటకు పంపేందుకు అమెరికా ప్రయత్నిస్తోంది. అమెరికా అధ్యక్షుడు బైడెన్ రష్యన్ అధ్యక్షుడు పుతిన్ ను 'యుద్ధ నేరస్థుడని' 'కసాయి' అని సంబోధిస్తూ వ్యక్తిగతంగా అవమానపరుస్తూ మాట్లాడుతున్నాడు. అమెరికా దాని మిత్రదేశాలు 'యుద్ధాన్ని ఆపాలి' అనే నినాదంతో రష్యాపై వత్తిడి తేవాలని నిర్ణయించుకున్నాయి. అయితే అమెరికా దాని మిత్రదేశాల ఈ చర్యలన్నీ ప్రయత్నాలన్నీ రష్యా దాడిని ఆపటానికి

తోడ్పడకపోగా, ఏది ఏమైనా యుద్ధాన్ని కొనసాగించేవిధంగా పుతిన్ ను మరింత రెచ్చగొట్టే విధంగా వున్నాయి. ఇరాక్ పై దురాక్రమణ యుద్ధం సందర్భంలో వలే, రష్యా రసాయన, అణ్వాయుధాలను ప్రయోగించబోతున్నదని అమెరికా ఆరోపిస్తున్నది. ఈ విధమైన ఆధారరహితమైన సమాచార వ్యాప్తి ఎత్తుగడలతో, పశ్చిమ దేశాల ప్రచార మాధ్యమాలు దీనికి రాజకీయ అబద్ధాలను జోడిస్తున్నాయి. ఉద్రిక్తతలను తగ్గించి యుద్ధానికి ముగింపు పలికేబదులు ఈ యుద్ధాన్ని మరింత రెచ్చగొట్టే విధంగా అమెరికా వ్యవహరిస్తోంది. తద్వారా అది తన వాస్తవికమైన సామ్రాజ్యవాద ఆధిపత్య ప్రయోజనాలు, ప్రపంచ ఆధిపత్య ప్రయోజనాలకే కట్టుబడి వ్యవహరిస్తోందని స్పష్టమౌతోంది.

ఈ యుద్ధం గురించి అమెరికా దాని మిత్రదేశాల, పశ్చిమ దేశాల మరియు రష్యా యొక్క వైఖరులు, చర్యలు ఏమైనప్పటికీ, వారి ప్రకటనలు, ఆరోపణలు ఏవైనప్పటికీ, ఆర్థిక, రాజకీయ, సైనిక ఆధిపత్యాల కోసం ఆధిపత్య దేశాల పోటీలో భాగంగా సాగుతున్న యుద్ధమనేది స్పష్టమౌతోంది. అమూల్యమైన భారీ ప్రాణనష్టం జరుగుతోన్న ఈ యుద్ధాన్ని ఎవరూ సమర్థింపజాలరు.

ఈ సందర్భంలో అభూతకల్పనాకదానికి ప్రచారం కల్పిస్తున్నారు. అదేమంటే, 1945 సం॥ నుండి అమెరికా ఆధిపత్యంలో శాంతియుత ప్రపంచ స్థితి నెలకొని వుందని, పెట్టుబడిదారీ దేశాల నడుమ లాభాల కోసం ఇతరులతో పోటీపడే ప్రవృత్తి కారణంగా ఏర్పడే యుద్ధతరహా పరిణామాలను కూడా నియంత్రించగలగటం సాధ్యమైందని ఆ ప్రచార సారాంశం. యూరోప్ లో స్థాపించబడిన సంస్థలు (ఉమ్మడి మార్కెట్, యూరోపియన్ యూనియన్, 'నాటో', యూరో మొదలైనవి) రెండు ప్రపంచ యుద్ధాలకు జన్మనిచ్చిన యూరప్ ను కట్టడి చేయటానికి తోడ్పడిందని ప్రచారం చేస్తున్నారు. వాస్తవ మేమంటే, 'తీవ్రమైన' యుద్ధాలే (దేశాల మధ్య, దేశంలోపల) 1945 తర్వాత ఎన్నో సాగాయి. కొరియా, వియత్నాం యుద్ధాలతో ప్రారంభిస్తే యుగోస్లేవియా యుద్ధాలు, సెర్బియాపై నాటో బాంబు దాడులు, ఇరాక్ పై రెండు యుద్ధాలు, యెమన్, లిబియా, సిరియాలలో యుద్ధాలే దీనికి నిదర్శనం. (తరువాయి 2వ పేజీలో)



(10వ పేజీ నుండి)


ద్విగుణీకృత పాత్ర నిర్వహించారు. 1973 సం॥లో విరసంలో అలీనవాద ఆలోచనను విమర్శిస్తూ కా॥ మధు, ప్రకాశరావు పేరుతో 'విప్లవ కవులలో అలీనవాద దృక్పథం' అనే వివరణాత్మక వ్యాసం రాశారు. అదే పేరుతో ప్రజాసాంస్కృతికోద్యమం - కమ్యూనిస్టులు' అనే డాక్యుమెంట్ను కూడా రూపొందించారు.

కామ్రేడ్ మధు విప్లవోద్యమానికి లభించిన, గుండెలకు హత్తుకున్న కామ్రేడ్; మితభాషి, ఆయనది కమ్యూనిస్టు ఆదర్శాలతో కూడిన జీవనశైలి. పార్టీ కృషి సాగించే క్రమంలో ఆయన కా॥ పద్యను వివాహం చేసుకున్నారు.

తిరుగులేని నిబద్ధత, నిమగ్నతలతో దాదాపు ఆరున్నర దశాబ్దాల సుదీర్ఘకాలం విప్లవానికి, విప్లవ రాజకీయాలకు ఆయన తన జీవితాన్ని అంకితం చేశారు. విప్లవకారులుగా విడివడిన నాటినుండి, విప్లవోద్యమంలోని ప్రతి మలుపులో కా॥ మధు ఒక ప్రముఖవైన పాత్ర నిర్వహించారు. ఆయన తన జీవితకాలమంతా

విప్లవ బాధ్యతలను, కర్తవ్యాలను చేపట్టి నిర్వహిస్తూ వచ్చారు. కామ్రేడ్ మధు తన జన్మ ఉనికిని మరచి, విప్లవోద్యమ ఉనికిని సంతరింపజేసుకున్నారు. ఆయన జీవితమంటే విప్లవ రాజకీయ వృత్తాంతమే. కామ్రేడ్ మధు

త్యాగగుణం, నిష్ఠతో సాగించిన తీవ్ర కృషి ఎంతో స్ఫూర్తిదాయకం; నేటితరం కార్యకర్తలకు ఆదర్శప్రాయం. ఈ కృషిని ముందుకు కొనసాగించటమే మన ముందున్న కర్తవ్యం. కామ్రేడ్ మధుకు జోహార్లు. ★



సిపిఐ(ఎం.ఎల్) ప్రచురణ

## త్రామికవర్గ విప్లవ నాయకుడు కామ్రేడ్ మధు

పేజీలు : 200

విరాళం : రు. 100/-

కాపీలకు : మైత్రీబుక్ హౌస్  
జలీల్ వీధి, కారల్ మార్బ్ రోడ్,  
విజయవాడ-2

(2వ పేజీ తరువాయి)

2002లో ఖండాంతర క్షిపణుల వ్యతిరేక ఒప్పందం (ఏబిఎమ్టి) నుండి అమెరికా ఏకపక్షంగా వైదొలగటం, దీనితోపాటే పోలెండ్, రుమేనియాలలో రక్షణ క్షిపణుల మోహరింపులతో దాడికి గురయ్యే భద్రతాపరమైన అంశాలు పెరుగుతున్నాయని రష్యా తీవ్రంగా అభిప్రాయపడింది. పైగా నాటో పరిధిని తూర్పు దిశగా ఇకపై విస్తరించబోమని గోర్బచేవ్ కు నాటి అమెరికా విదేశాంగ శాఖామంత్రి జేమ్స్ బెకర్ 1989లో ఇచ్చిన హామీలకు విరుద్ధంగా 1999 ప్రారంభం నాటికి నాటో పలు విడతల్లో 14 నూతన సభ్యదేశాలను చేర్చుకుంది. 2008లో జరిగిన నాటో సదస్సులో అమెరికా అధ్యక్షుడు జార్జి బుష్ ఉక్రెయిన్, జార్జియాలకు సూత్రప్రాయంగా ద్వారాలు తెరుస్తున్నట్లుగా ప్రకటన చేయటం, నాటో తన ఇష్టానుసారం తూర్పు దిశగా రష్యాకు

రక్షణ సమస్యలను కలిగించేవిధంగా విస్తరించ నుందని స్పష్టంగా తెలియజేస్తోంది. 2020లో నాటో విస్తృతికి అవకాశమున్న భాగస్వామిగా ఉక్రెయిన్ ను ప్రకటించారు. నల్లసముద్రంలో బ్రిటిష్, అమెరికా యుద్ధనౌకల సంచారం పెరగటం ప్రారంభమైంది. 2019లో బ్రిటన్ ఉక్రెయిన్ తో నల్లసముద్ర తీరంలో, అజోల్ సముద్రతీరంలో నౌకాశ్రయ నిర్మాణంల కోసం సహకార ఒప్పందం చేసుకుంది. ఈ చర్యలను శక్తివంతమైన హెచ్చరికలుగా పుతిన్ తీసుకున్నాడు.

ఈ పరిణామాలన్నింటితో - నాటో విస్తరణపై పూర్తిగా నిషేధం విధించాలని, యూరప్ నుండి అమెరికా అణ్వాయుధాలను తొలగించాలని, అమెరికా బలగాలు నాటో దేశాల పరిధికి మాత్రమే పరిమితమవ్వాలని, 1997 నాటి ముందున్న ప్రాంతాలకే పరిమితమవ్వాలనే డిమాండ్లను పుతిన్ బలంగా - ముందుపెట్టాడు. ఈ

డిమాండ్లన్నింటిని అమెరికా తోసిపుచ్చింది. ఈ పరిణామాలు ఉద్రిక్తతలను మరింతగా పెంచి ప్రస్తుత యుద్ధానికి దారితీసి భారీస్థాయి మానవ హాననం సాగుతోంది.

కారణాలేవైనప్పటికీ ఈ యుద్ధం సమర్థనీయం కాదు. ప్రజల ప్రాణాలతో యుద్ధక్రీడలాడే హక్కు ఎవరికీ లేదు. ప్రజాస్వామ్యం వద్దెస్ నియంతృత్వం కానీ, నాజీకరణాన్ని రద్దుచేయాలనే నినాదం కానీ ఈ యుద్ధానికి సమర్థనగా నిలవబోవు. అమాయక ఉక్రెయిన్ ప్రజలు ఈ యుద్ధంలో ఎందరో ప్రాణాలు కోల్పోతున్నారు. ఈ యుద్ధం మరో ప్రపంచ యుద్ధానికి దారితీయరాదు.

ఉక్రెయిన్ లో అమెరికా, 'నాటో'లు తమ జోక్యాన్ని ఆపాలి.

రష్యా తక్షణం యుద్ధాన్ని ఆపాలి.

జెలెన్స్కీ తక్షణం శాంతి చర్చలకు వెళ్ళాలి. ★

(9వ పేజీ తరువాయి)

వుండాలి. కానీ 5 శాతం తగ్గుదలను నిర్ణయించారు. ఇక అట్టడుగు 50 శాతం వినియోగం 200 రెట్లు పెరిగినా 1.5°Cకి అనుగుణంగానే వుంటారు. మధ్య 40 శాతం ప్రజలకు 57 శాతం కోతలు వుండాలి. ఈ విధంగా వాతావరణ మార్పు సమస్య పరిష్కారం కోసం తీసుకున్న నిర్ణయాలు, స్థిరపరచిన టార్గెట్లు సంపన్న వర్గానికి అనుకూలంగా వున్నాయి. వీళ్ళ వినియోగంలో రాడికల్ తగ్గుదల లేకుండా సమస్య అపరిష్కృతంగానే ఉంటుంది.

యు.కె లో 8642 KW, వ్యర్థాలు 6.1 CO<sub>2</sub>. కాగా భారతదేశంలో విద్యుత్ వినియోగం కేవలం 1174 KW, విడుదల 2.4 CO<sub>2</sub> మాత్రమే. విద్యుత్ వినియోగం గ్లోబల్ సగటు కంటే మన దేశంలో తక్కువగానే వున్నది. గ్లోబల్ ఉద్గారాలలో మన వాటా కేవలం 6-7 శాతం మాత్రమే. ఇందులో ఎంత తగ్గించినా గ్లోబల్ ఉద్గారాలలో మార్పు వుండదు. దీనికోసం శిలాజీతర ఇంధనాలలో చట్టం విద్యుదుత్పాదనను ప్రత్యామ్నాయీ కరించటం, ఎలక్ట్రిక్ వాహనాల వినియోగాన్ని

ప్రోత్సహించటం గుత్త పెట్టుబడుల ప్రయోజనాల కోసమే.

ముగింపు :

సామ్రాజ్యవాద దోపిడీ శక్తులు బలోపేతం అవడం వల్ల ఆర్థిక అసమానతలు పెరగటం, సకల విపక్షాలు తీవ్రం కావటంతో పాటు వాతావరణ మార్పు సమస్య ఉధృతమైంది. ఈ దోపిడీ వ్యవస్థను నిర్మూలించకుండా పర్యావరణ విధ్వంసాన్ని ఆపడం అసాధ్యం. అందుకు విప్లవ శక్తులు బలంగా సంఘటితం కావాలి. శక్తివంతమైన పోరాటాలు నిర్మించాలి. ★



# కార్పొరేట్లకు 'అమృత' కాలం విద్యార్థులకు 'విష' కాలం

కరోనా సృష్టించిన సంక్షోభంతో ఒకవైపున కోట్లాది ప్రజానీకం తమ జీవన మనుగడకోసం పోరాటం సాగిస్తుంటే, మరోవైపున కేంద్ర ఆర్థికశాఖామంత్రి 'అజాదీకా అమృత్ మహోత్సవ్'గా ప్రస్తుత కేంద్ర బడ్డెట్ను అభివర్ణిస్తున్నారు. ఈ బడ్డెట్ కేవలం ఈ ఒక్క సంవత్సరానిది మాత్రమే కాదని భారత స్వాతంత్ర్యం వంద సం॥ల వేడుకలు జరుపుకునే మరో పాతిక సంవత్సరాల వరకు వర్తించేదని ఆమె పేర్కొన్నారు.

2022-23 బడ్డెట్ ప్రవేశపెట్టిన సందర్భంలో ప్రచురితమైన ఆక్స్ ఫామ్ నివేదిక, దేశంలో పెరుగుతున్న అసమానతలను ప్రధానంగా పేర్కొంది. 2021 నాటికి దేశంలోని 84 శాతం కుటుంబాల ఆదాయాలు కోవిడ్-19 కారణంగా గణనీయంగా పడిపోయాయని, ఆ సమయంలో 4 కోట్ల 60 లక్షల మంది ఉద్యోగాలు కోల్పోయారని ఆ నివేదిక పేర్కొంది. అదే సమయంలో దేశంలోని 10 శాతం అత్యంత సంపన్నులు దేశంలోని మొత్తం ఆస్తులలో 77 శాతాన్ని స్వంతం చేసుకున్నారని, దేశంలో వందల కోట్ల సంపన్నుల సంఖ్య ఈ కాలంలోనే ఏకంగా 102 నుండి 142కి ఎగబాకిందని కూడా అందులో పేర్కొంది. పై దొంతరలోనున్న అత్యంత సంపన్నుల ఆస్తుల విలువ 23 లక్షల 14 వేల కోట్ల రూ॥ నుండి 2020-21లో 53 లక్షల 16 వేల కోట్ల రూ॥లకు పెరిగిందని తెలిపింది. దేశంలో నిరుద్యోగం, ఆకలి, పేదరికం, నిత్యావసరాల ధరలు మినహా అన్ని సెక్షన్ల ప్రజానీకపు జీవన పరిస్థితులు ఒకవైపున దిగజారిపోతుండగా, మరోవైపున వందల కోట్ల అధిపతుల సంపదలు ఇంతగా పెరిగిపోతుండగా ఆర్థికశాఖామంత్రి 'అమృత సమయం' గురించి మాట్లాడటమంటే ప్రజలను అపహాస్యం చేయడమే.

కరోనా ప్రభావం ప్రత్యేకించి విద్యారంగం పైన కూడా తీవ్రంగా వుంది. 2020 మార్చిలో విద్యాసంస్థలన్నీ మూతవేయటంతో ఆ విద్యాసంవత్సరం పూర్తికాలేదు. ఈ కాలంలో 15 లక్షల పాఠశాలలు, 14 లక్షల అంగన్ వాడీ కేంద్రాలు మూతపడ్డాయి. 'యూనిసెఫ్' అధ్యయనం ప్రకారం, 24 కోట్ల 70 లక్షలమంది బాలలు పాఠశాలలకు వెళ్ళలేదు. దీనితోపాటుగా మోడీ ప్రభుత్వం 'ఆన్ లైన్ విద్య' పేరుతో మొత్తం

విద్యనంతదీని కార్పొరేట్ల వ్యాపారానికి తోడ్పడే వైఖరి తీసుకుంది.

'పాఠశాల బాలలు - ఆన్ లైన్, ఆఫ్ లైన్ బోధన' అనే అంశంపై 15 రాష్ట్రాలలోని ప్రముఖ సామాజికవేత్తలు 2021 అగస్టులో నిర్వహించిన సర్వేలో గ్రామీణ ప్రాంతంలో కేవలం 8 శాతం విద్యార్థులు, పట్టణ ప్రాంతాలలో 24 శాతం విద్యార్థులు మాత్రమే ఆన్ లైన్ లో చదువు తున్నారని తెలిపారు. దీనినర్థమేమంటే, దేశంలోని మొత్తం విద్యార్థులలో మూడొంతులకుపైగా విద్యార్థులు ఆన్ లైన్ విద్యకు అవసరమైన సౌకర్యాలను కలిగి లేరని తెలుస్తోంది. దాదాపు పేద విద్యార్థులంతా కాస్తో కూస్తో వున్న తమ విద్యావకాశాలను పూర్తిగా కోల్పోయారు. అత్యధిక సంఖ్యలో విద్యార్థులు, విద్యకు దూరమై ఇబ్బందుల్లోని తమ కుటుంబాలకు చేదోడుగా రోజువారీ వేతన కూలీలుగా మారిపోయారు. ఈ సందర్భంలో 2022-23 కేంద్ర బడ్డెట్ విద్యారంగాన్ని బలోపేతం చేయడానికి, పేద విద్యార్థులకు విద్యావకాశాలను పునరుద్ధరించేందుకు సంకల్పించాల్సి వుండగా, అందుకు ఇది పూర్తిగా భిన్నంగా వుంది.

2022-23 కేంద్ర బడ్డెట్ మొత్తం 39 లక్షల 45 వేల కోట్ల రూ॥లు. విద్యారంగంలో బడ్డెట్ కేటాయింపులను మనం పరిశీలించినట్లయితే, దీనిలో కేవలం 2.64 శాతం (1,04,277 కోట్ల రూ॥) పాఠశాల విద్యకు, 63,449 కోట్ల రూ॥ ఉన్నత విద్యకు కేటాయించారు. కరోనా కారణంగా విద్యారంగంలో సంభవించిన ప్రతిష్టంభన గ్రామీణ ప్రాంతంలోని ఎస్సీ, ఎస్టీ మరియు ప్రభుత్వ పాఠశాల విద్యార్థులను రెండు సం॥ల కాలం తీవ్రంగా ప్రభావితం చేసిందని ఆ సర్వేలో పేర్కొన్నారు. కనుక విద్యార్థులందరికీ విద్యాపరంగా నష్టాన్ని నివారించేందుకు ఎలక్ట్రానిక్ సౌకర్యాలను అందుబాటులో వుంచుతామని బడ్డెట్ సందర్భంగా నిర్మలా సీతారామన్ ప్రకటించారు.

ఈ విద్యా కార్యక్రమాన్ని ప్రధాని మోడీ మరింత విస్తరించబోతున్నారు. ఆన్ లైన్ లో పాఠశాల విద్య కోసం 200 టి.వి. ఛానెళ్ళు ఏర్పాటు చేస్తారట. ఇప్పటికే 1 నుండి 12వ తరగతి వరకు 12 ఛానెళ్ళు ఉన్నాయని, ప్రాంతీయ భాషల్లో ప్రతి తరగతికి ఒక ఛానెల్ ఏర్పాటు చేయబోతున్నారు. ఇంటర్నెట్,

మొబైల్ ఫోన్, టీ.వి., రేడియోల ద్వారా బోధన చేయటానికి ఉపాధ్యాయులను తర్ఫీదు చేశారు. ప్రపంచస్థాయి విద్యను విద్యార్థులకు అందుబాటులోకి తేవడానికి వీలుగా ఓ డిజిటల్ విశ్వవిద్యాలయాన్ని ఏర్పరుస్తారు. పలు భారతీయ భాషలలో కోర్సులు నేర్చుకోవడానికి ప్రముఖ విశ్వవిద్యాలయాలతో ఒప్పందం చేసుకుంటారు. వివిధ ప్రాంతాలలోని 5 ఉన్నత విద్యాసంస్థలను 'అత్యున్నత ప్రతిభా కేంద్రాలు'గా తయారు చేయనున్నట్లు బడ్డెట్ లో ప్రకటించారు. ప్రతి కేంద్రంపై 250 కోట్ల రూ॥ చొప్పున కేటాయించారు. సిలబస్, నాణ్యత మొదలైనవన్నీ అఖిల భారత సాంకేతిక విద్యామండలి (ఏఐసీటీఇ) పర్యవేక్షిస్తుంది.

దేశీయ పద్ధతుల నుండి మినహాయింపులిస్తూ గుజరాత్ ఇంటర్నేషనల్ ఫైనాన్స్ టెక్ (గిఫ్ట్) సంస్థను గాంధీనగర్ లో ఏర్పరుస్తున్నారు. దీనిలో అంతర్జాతీయ విశ్వవిద్యాలయాల ఏర్పాటుకు అనుమతిస్తున్నట్లుగా బడ్డెట్ సందర్భంగా కేంద్ర ప్రభుత్వం ప్రకటించింది. ద్రవ్యనిర్వహణ, ద్రవ్య సాంకేతికత, శాస్త్ర విజ్ఞానం, సాంకేతిక పరిజ్ఞానం, ఇంజనీరింగ్, గణితం మొదలైన అంశాలలో కోర్సులను బోధించటానికి 'గిఫ్ట్' నగరంలోకి అంతర్జాతీయ విశ్వవిద్యాలయాలను అనుమతిస్తారు. 'గిఫ్ట్' నగరంలోనే అంతర్జాతీయ వివాదాలను పరిష్కరించుకోవటానికిగాను మధ్యవర్తిత్వ కేంద్రాన్ని కూడా ఏర్పరుస్తారు. సాంకేతిక కోర్సులలో సృజనాత్మకత పెంపుకోసం శాస్త్ర విజ్ఞానం, గణితం, అంశాలలో 750 ఆన్ లైన్ ప్రయోగశాలలను కూడా ఏర్పరుస్తామని ఆర్థికమంత్రి పేర్కొన్నారు. 2022-23 నాటికి 75 ప్రయోగశాలలను పూర్తిజేస్తారు.

అనుబంధ కేటాయింపులను ప్రక్కకు మళ్ళించటం ద్వారా 'రాష్ట్రీయ ఉచ్చతర్ శిక్ష అభియాన్' (ఆర్ యుఎస్ ఏ-రూసా) వంటి పథకాలను కూడా నీరుగార్చునున్నారు. మరోవైపున అనాధ బాలలు, అల్పసంఖ్యాకులు, పేదలు, బాలికలు అభ్యసించే, ప్రభుత్వ ఆర్థిక సహాయ మందించే పథకాలన్నింటికీ కేటాయింపులు తగ్గించారు. నిలిపివేసిన స్కాలర్ షిప్లు, ఫెలో షిప్లు చెల్లింపుకు సంబంధించిన కీలకమైన ప్రకటనేదీ బడ్డెట్ లో లేదు.

మరీముఖ్యంగా, పిఎం-పోషన్ శక్తి నిర్మాణ (గతంలో మధ్యాహ్న భోజన పథకంగా పిలిచే



ఈ పథకానికి) ఖర్చును క్రమానుగతంగా తగ్గించుకుంటూ వస్తున్నారు. 2020-21లో ఈ పథకానికి 12,900 కోట్ల రూ॥ కేటాయించగా, 2021-22లో 11,500 కోట్ల రూ॥ల నుండి 2022-23 బడ్జెట్లో 10,233 కోట్ల 75 లక్షలకు తగ్గించారు. ప్రాథమిక విద్యకు చెందిన విద్యార్థులపై ఇది తిరిగి ప్రభావం చూపుతుంది.

కేంద్ర బడ్జెట్లో అత్యున్నత ప్రాధాన్యత డిజిటల్ విద్య (ఆన్లైన్ విద్య)కు ఇచ్చారు. మనదేశంలో ఎంతమంది ప్రజలకు ఇది అందుబాటులో వుంది? దేశంలో 24 శాతం మంది స్మార్ట్ఫోన్ కలిగి వున్నారు. కేవలం 11 శాతం మాత్రమే కంప్యూటర్ కలిగి వున్నారు. 15 శాతం గ్రామాలకు, 42 శాతం పట్టణాలకు మాత్రమే ఇంటర్నెట్ సౌకర్యం వుంది. మనదేశంలో విద్యుత్తులేని గ్రామాలు 50 వేల పైగా వున్నాయి. 37 శాతం ప్రజలు ఒకే ఒక్క గదిలో నివసిస్తున్నారు. ఈ గణాంకాలన్నీ ఆన్లైన్ విద్యకు తగిన మౌలిక సదుపాయాలు మనదేశంలో లేవని తెలియజేస్తున్నాయి.

ఆన్లైన్ విద్య ద్వారా మొట్టమొదటిగా నష్టపోయేది పేదలు, వెనుకబడినవారు, దళితులు, ఆదివాసీ విద్యార్థులే. ఆదివాసీ విద్యార్థులలో 17.8 శాతం, దళిత విద్యార్థులలో 69.4 శాతం పేద, వెనుకబడిన విద్యార్థులలో 47.8 శాతం ప్రభుత్వ విద్యాసంస్థలలో చదువుకుంటున్నారు. వీరంతా ప్రభుత్వ విద్యాసంస్థలలోనే ఎందుకు చదువుతున్నారంటే సామాజికంగా, ఆర్థికంగా దుర్బర కుటుంబ జీవన పరిస్థితులే ప్రధాన కారణంగా వున్నాయి. ఆదివాసీ విద్యార్థుల్లో 96 శాతం కంప్యూటర్లకు దూరంగా, 89.3 శాతం ఇంటర్నెట్ సేవలకు దూరంగా వున్నారు. దళిత విద్యార్థులలో 96.2 శాతం కంప్యూటర్లకు దూరంగా 85.7 శాతం ఇంటర్నెట్ సేవలకు దూరంగా, పేద - వెనుకబడిన విద్యార్థులలో 80.1 శాతం కంప్యూటర్లకు, ఇంటర్నెట్ సేవలకు దూరంగా వున్నారు. దీని ద్వారా ఈ బడ్జెట్ కార్పొరేట్ల ప్రయోజనాలకోసమేనని స్పష్టమౌతుంది.

అలాగే, స్థూల దేశీయోత్పత్తి (జిడిపి)లో భారతదేశం విద్యపై వెచ్చిస్తున్నది 3 శాతం కంటే తక్కువగా వుంది. 2011-12 బడ్జెట్లో విద్యారంగానికి కేటాయింపు జిడిపిలో 3.2 శాతంగాను, 2018-19లో విద్యకు కేటాయింపు జిడిపిలో 2.8 శాతంగాను, 2021-22లో జిడిపిలో 2.7 శాతంగానూ ప్రస్తుత బడ్జెట్ 2022-23లో జిడిపి 2.64 శాతంగానూ విద్యారంగ కేటాయింపులు దిగజారుతూ వస్తున్నాయి. దీనివల్ల విద్యపై శ్రద్ధ, వక్కాణింపు

క్రమంగా తగ్గుతూ వస్తున్నది. 'బ్రిక్స్' దేశాలలో బ్రెజిల్ తన జిడిపిలో విద్యపై 6.3 శాతం, దక్షిణాఫ్రికా తన జిడిపిలో 5.9 శాతం, బ్రిటన్ 5.4 శాతం కేటాయిస్తున్నాయి. అలాగే ప్రపంచ దేశాలలో విద్యారంగంపై సగటు వ్యయం ఆయా దేశాల జిడిపిలో 4.2 శాతం కాగా, మనమెక్కడున్నాం? విద్యారంగాన్ని బలోపేతం చేసేందుకు జిడిపిలో 6 శాతం నిధులు కేటాయించాలని 1964-66లో నియమించిన కొఠారి కమిషన్ తన నివేదికలో పేర్కొంది. స్వతంత్ర భారతంలో ఏ ప్రభుత్వము కూడా విద్యారంగానికి అంతటి ప్రాధాన్యతనివ్వలేదు. దానిలో భాగంగానే బిజెపి ప్రభుత్వం కూడా విద్యను నిర్లక్ష్యం చేస్తోంది.

దేశంలో అత్యంత సంపన్నులైన 10 మంది సంపదతో 25 సం॥ల కాలం దేశంలోని విద్యారంగానికి కేటాయించవచ్చని ఆక్స్ఫామ్ అంచనా వేసింది. అత్యంత సంపన్నులలో 93 మందిపై 4 శాతం పన్ను విధిస్తే రెండు

సంవత్సరాల కాలం దేశంలో ఆరోగ్య, సంక్షేమ శాఖలకు పుష్కలంగా కేటాయింపులు చేయవచ్చు. అలాగే 17 సం॥ల కాలం పేద పిల్లలకు మధ్యాహ్న భోజన పథకం అమలుచేయవచ్చు. వారిపై ఒక శాతం పన్ను విధించినప్పటికీ 'ఆయుష్మాన్ భారత్' వంటి పథకాలను 7 సం॥లు నిర్వహించవచ్చు.

కానీ, కరోనా సంక్షోభం కొనసాగుతున్న ఈ కాలంలోనూ ప్రభుత్వం పేద ప్రజల దుస్థితిని నిర్లక్ష్యం చేసి బడా కార్పొరేట్లకు లక్షల కోట్ల రూ॥ల రాయితీలిచ్చింది.

2022-23 బడ్జెట్ ద్వారా కేంద్ర ప్రభుత్వం యావత్ విద్యావ్యవస్థను ఆన్లైన్ విద్యగా మార్చాలంటోంది. ఇది డిజిటల్ విభజనను పెంచుతూ, విద్యామార్కెట్ను కార్పొరేట్ కంపెనీలకప్పగిస్తోంది. విద్యను పేదవర్గాల నుండి దూరం చేస్తోంది. విద్యార్థులు, ఉపాధ్యాయులు, ప్రజాస్వామికవాదులంతా ఈ బడ్జెట్ను వ్యతిరేకించాలి. ★

## అనశ్వర పరమేశ్వరం

- రచి

సమరశీల ఉపాధ్యాయ  
ఉద్యమాల ప్రతిరూపం  
పోరుజెండ పరమేశ్వర  
మాస్టారుకు వందనం

'హక్కులకై కలబడు  
బాధ్యతలకు నిలబడు'  
చెన్నుపాటి సింగరాజు  
మాణిక్యంబల ఘన వారసత్వం

పాదపుకున్న ఆరుపదుల  
తలపండిన అనుభవం  
అతిశయం దరిచేరని  
అరుదైన వినమ్ర నైజం

ఆశయాల సాధనకు  
అసమాన అంకితభావం  
ఏపిటిఎఫ్ పతాకమై  
సాగిన అనంతయానం

పెడధోరణులెదిరించే  
పరిణిత గుణశీలం  
అష్టపదుల వయస్సులోనూ  
ఇష్టమైన శ్రమతత్వం

క్రమశిక్షణ సమయపాలన  
నిరాడంబరత నిజాయితీ

అధ్యయనం నిర్మాణం  
కలబోత మన 'నూతలపాటి'

కుటుంబ సమస్యలు, అనారోగ్యం  
కాలేదేనాడూ ప్రతిబంధకం  
ఉద్యమజ్యోతిని రగిలించే  
నీడు స్ఫూర్తి నిత్య సందేశం

మనసునిండా మరో ప్రపంచ  
ఉన్నత సిద్ధాంత లక్ష్యం  
సామ్యవాద స్వప్నాల సాకారానికి  
సాటిలేని నిశ్శబ్ద సహకారం

ఉద్యమావసరాన్ని  
అందుకున్న నిబద్ధ గుణం  
'కత్తిమీద సాము'లో  
ముందుతరాలకు మార్గదర్శనం

ఉద్యమపరమైన  
'పరమేశ్వర' స్వరం  
వరమై చరిత్రలో  
నిలిచిపోవు అనశ్వరం

సమరశీల ఉపాధ్యాయ  
ఉద్యమాల ప్రతిరూపం  
పోరుజెండ పరమేశ్వర  
మాస్టారుకు వందనం

(కా. పరమేశ్వరరావుగారి స్మృతిలో....)

★



# వాతావరణ మార్పు సమస్యకు పర్యావరణ పద్ధత్యానికి కారణం సామ్రాజ్యవాద దేశాల కార్పొరేట్ శక్తుల ప్రయోజనాలే

- ప్రొ॥ తోట జ్యోతిరాణి

ప్రతీఏటా UNFCCC పర్యావరణ సదస్సును నిర్వహిస్తుంది. ఆ వరుసలో 2021లో జరగవలసిన 26వ సదస్సు - COP 26 - అక్టోబర్ 31, 2021 నుండి నవంబర్ 12, 2021 వరకు స్కాట్లాండ్లోని గ్లాస్గోలో జరిగింది. ఈ సదస్సులో ఎప్పటిలాగానే, యధాతథంగా వాతావరణ మార్పు సమస్యకు, దాని తీవ్రతకు కారణమైన సామ్రాజ్యవాద దేశాల, బలమైన కార్పొరేట్ శక్తుల ప్రయోజనాలకు ఏమాత్రం భంగం వాటిల్లకుండా జాగ్రత్తలతో చర్చలు సాగించారు. ఈ సమస్య తీవ్రత వల్ల కరువు కాటకాలు, వరదలు, ఆకలి సమస్య, నీటి సమస్యతో తల్లడిల్లుతున్న వర్తమాన/వెనుకబడిన దేశాల మీదికి గ్రీన్ హౌస్ వాయు ఉద్గారాలను తగ్గించే భారాన్ని, బాధ్యతను నెట్టివేయడంతో గ్లాస్గో వాతావరణ ఒప్పందం రూపొందింది. ప్రయోజనాలు, లోతైన వైరుధ్యాలను ఇందులోని నిర్ణయాలను ప్రతిఫలిస్తాయని, బలమైన సమిష్టి రాజకీయ చిత్తశుద్ధి లేకపోవడమే ఇందుకు కారణమని ఐక్యరాజ్యసమితి సెక్రటరీ జనరల్ ఆంటోనియో గుటెర్రెస్ తన అభిప్రాయాన్ని వ్యక్తం చేయక తప్పలేదు. ఒత్తిడుల మధ్య 'రాజీ ధోరణి'తో వర్తమాన దేశాలు ఈ ఒప్పందాన్ని ఆమోదించక తప్పలేదు.

**గ్లాస్గో వాతావరణ ఒప్పందం - భారతదేశం :**

2030 నాటికి ప్రపంచ ఉష్ణోగ్రతలు 1.5°C మించకుండా చర్యలు తీసుకోవాలని ప్యారిస్ ఒప్పందం, 2015 నిర్దేశించింది. ఈ లక్ష్యం కోసం కేటాయించిన కార్బన్ బడ్జెట్లు, మితిమీరిన ఉద్గారాల వల్ల శీఘ్రంగా తరిగిపోతున్నాయి. ఈ దశాబ్ది చాలా క్లిష్టమైనదని, CO<sub>2</sub> ఉద్గారాలలో 45 శాతం తగ్గుదల సాధించాలని, అప్పుడే 2050 నాటికి ఈ లక్ష్యానికి చేరుకోగలమని ఈ ఒప్పందం చెబుతుంది.

ఈ వాతావరణ ప్రణాళిక కోసం జాతీయ ప్రభుత్వాలు తమ భాగస్వామ్యాన్ని నిర్ణయించు కోవాలని గతంలోనే నిర్దేశించారు. ఈ లక్ష్యసాధనలో ఏ స్థాయిలో వున్నారో తెలియజేసే నివేదికను

2023లోనే UNFCCCకి సమర్పించాలి. ఈ నిర్ణయం తప్పనిసరిగా వర్తమాన దేశాలకే వర్తిస్తుంది. సామ్రాజ్యవాద, ఆధిపత్య దేశాలను అడిగే సాహసం UNFCCC చేయలేదు.

శిలాజ ఇంధనాల నుండి దూరంగా ఉండాలని, అందుకోసం బొగ్గు ద్వారా విద్యుత్ ఉత్పత్తి క్రమంగా తగ్గించాలి, ఇక అసమర్థ శిలాజ ఇంధనాలకు ఇచ్చే సబ్సిడీలను పూర్తిగా తొలగించాలి.

దీనికి అనుబంధంగా 30 దేశాలు, ప్రపంచంలోని 6 ప్రధాన కార్ల ఉత్పత్తి సంస్థలు తీసుకొన్న నిర్ణయం ఏమిటంటే 2040 నాటికి ఈ సంస్థలు కేవలం జీరో ఉద్గారాల కార్లనే విక్రయిస్తారు.

భారతదేశంలో 70 శాతం పైగా విద్యుత్ ఉత్పత్తి బొగ్గు ఆధారిత ధర్మల్ విద్యుత్ కేంద్రాల నుంచే. బొగ్గు గనులను, నడుస్తున్న ధర్మల్ విద్యుత్ కేంద్రాలను మూసేస్తే ప్రత్యామ్నాయ విద్యుత్ ఉత్పత్తికి విదేశీ పెట్టుబడులకు ఇంకెన్ని రాయితీలివ్వాలి? స్థాపిత శక్తి కోసం ఇంకెన్ని అప్పులు చేయాలి? ఈ ఉత్పత్తితో ముడిపడి ఉన్న అసంఖ్యాక ఉపాధుల మాటేమిటి? నిరుద్యోగ సమస్య ఇంకా తీవ్రమవుతుంది. ఇదే అదనుగా తక్కువ కార్బన్ డై ఆక్సైడ్ను విడుదల చేస్తుందని చెబుతూ పర్యావరణానికి, ప్రజలకు ఎంతో ముప్పు అయిన అణువిద్యుత్ ప్రాజెక్టుల ఒత్తిడి ముమ్మరమవుతుంది. ఈ పరిణామం వల్ల ప్రజల జీవితాలు, పర్యావరణం విధ్వంసం అవుతాయి.

ఇక శూన్య ఉద్గారాలు అంటూ ఎలక్ట్రిక్ వాహనాల ఉత్పత్తి, విక్రయాలు ఇప్పటికే ముమ్మరమవుతున్నాయి. ఈ వాహనాలు లేనప్పుడే మనదేశంలో రైతులకు, సామాన్య ప్రజలకు విద్యుత్తు అందడం లేదు. ఇటీవలి రైతాంగ పోరాటం విద్యుత్ పంపిణీ ప్రైవేటీకరణ బిల్లును కూడా వ్యతిరేకించింది. ఇంకా విద్యుత్తు లేని మారుమూల గ్రామాలు, ఆదివాసీ ప్రాంతాలు ఎన్నో వున్నాయి. ఇక ఎలక్ట్రిక్ కార్లు, వ్యాన్లు ప్రధాన రవాణా సాధనాలుగా రూపొందితే ఏ స్థాయిలో విద్యుత్ కావాలి? ఈ విద్యుత్

వాడుకునే వినియోగదారులను అదనపు ఛార్జీలు, లోడ్ ఛార్జీల పేరుతో ఎంతగా పీడిస్తారో ఊహించడం కష్టమేమీ కాదు. ఈ పరిస్థితులలో 70 శాతం పైగా దేశంలో విద్యుత్తును ఉత్పత్తి చేసే ధర్మల్ విద్యుత్ ప్లాంట్లను మూసెయ్యాలి రావచ్చు. ఇక మన దేశ వనరులన్నింటినీ వెంటనే విద్యుత్ ఉత్పాదనకు, విద్యుత్ వాహనాల కోసం తాకట్టు పెట్టాలి.

ఒక సీరియస్ అధ్యయనం ప్రకారం విద్యుత్ వాహనాలు ఉపయోగించే బ్యాటరీలను తయారుచేయటానికి పెద్దమొత్తంలో జింక్, మాంగనీస్, లిథియం, సిల్వర్ ఆక్సైడ్ కావాలి. బ్యాటరీలో కరెంటును నిల్వ చేయడానికి ఉపయోగించే హెవీ మెటల్స్ అన్నీ విషపూరితమైనవి. వాడి పారేసిన బ్యాటరీలు విషపూరిత వ్యర్థ పదార్థాలుగా భూమి మీద వుంటాయి. ఇట్లా బ్యాటరీల తయారీ కోసం భారీ ఎత్తున ఖనిజాలను వెలికితీయాలి. వాడి పారేసిన బ్యాటరీలు ఇక భారీ విష వ్యర్థ పదార్థమవుతుంది.

విద్యుత్ వాహనాల విక్రయాలను ముమ్మరం చేసే క్రమం, సామ్రాజ్యవాద పర్యావరణ దోపిడీ శక్తులుగా గుత్త పెట్టుబడులను బలోపేతం చేస్తుంది. వెనుకబడిన దేశాలు మరింత వెనుకబడతాయి. అధీనత్వం పెరుగుతుంది. వ్యర్థ పదార్థాల భారాన్ని మోసే దేశాలుగా, వలసలుగా మిగిలిపోతాయి. పర్యావరణం హానికరమైన స్థితిలోకి నెట్టబడుతుంది. పైగా మన దేశంలో విద్యుచ్ఛక్తి వినియోగం చాలా తక్కువగా ఉన్నది. ప్రజలందరి జీవితాల్లో గుణాత్మకమైన మార్పు రావాలంటే విద్యుచ్ఛక్తి వినియోగం పెరగటం అవసరం. 2019లో తలసరి విద్యుత్ వినియోగం అమెరికాలో 13,405 KW, వ్యర్థాల విడుదల 20.2t CO<sub>2</sub>, జర్మనీలో 7297 KW, వ్యర్థాల విడుదల 9.8 CO<sub>2</sub>, యుకెలో 8642 KW, వ్యర్థాలు 6.1 CO<sub>2</sub>. కాగా భారతదేశంలో విద్యుత్ వినియోగం కేవలం 1174 KW, విడుదల 2.4 CO<sub>2</sub> మాత్రమే. విద్యుత్ వినియోగంలో గ్లోబల్ సగటు కంటే మన దేశంలో తక్కువగానే వున్నది. గ్లోబల్ ఉద్గారాలలో మన వాటా కేవలం 6-7 శాతం



మాత్రమే. ఇందులో ఎంత తగ్గించినా గ్లోబల్ ఉద్ఘాటాలలో మార్పు వుండదు. దీనికోసం శిలాజేతర ఇంధనాలతో విద్యుదుత్పాదనను ప్రత్యామ్నాయీకరించటం, ఎలక్ట్రిక్ వాహనాల వినియోగాన్ని ప్రోత్సహించటం గుత్త పెట్టుబడుల ప్రయోజనాల కోసమే.

గ్రీన్ హౌస్ వాయు ఉద్ఘాటాలను తగ్గించటానికి ప్యారిస్ ఒప్పందం ప్రకారం, వెనుకబడిన దేశాలకు ఆధిపత్య దేశాలు సంవత్సరానికి 100 బిలియన్ అమెరికన్ డాలర్లను సమకూర్చాలి. ఇందులోనూ మాట నిలుపుకోలేదు. 2023 నాటికి అందిస్తామని గ్లాస్కో వాతావరణ ఒప్పందంలో హామీనిచ్చాయి. నిజానికి ఈ నిధులు ప్రధానంగా రుణాలే. వెనుకబడిన దేశాలు విదేశీ రుణ భారంలో కూరుకుపోతాయి. దీనితో ఈ దేశాల వనరుల మీద సామ్రాజ్యవాద దోపిడీ శక్తుల ఆధిపత్యం బలపడుతుంది.

గుత్తపెట్టుబడుల అధిక లాభాలు నిరంతరంగా కొనసాగాలంటే పర్యావరణాన్ని విశృంఖలంగా వినియోగించుకుంటాయి. కార్బన్ డయాక్సైడ్ వ్యర్థాలను భారీఎత్తున విడుదల చేస్తాయి కూడా. ఈ సమస్యను పరిష్కరించడానికి వెనుకబడిన దేశాలలో విదేశీ పెట్టుబడులతో ప్రైవేటు కార్బన్ అడవులను పెంచాలి. ఉత్పత్తి అయిన కార్బన్ ను గుత్త పెట్టుబడులకు విక్రయించాలి. అవి కార్బన్ కొనుగోలు చేసిన మేరకు CO<sub>2</sub>ను విడుదల చేస్తాయి. ప్యారిస్ ఒప్పందంలోని ఈ ప్రతిపాదన ఆధిపత్య శక్తులకు ఆమోదయోగ్యమే. ఈ క్రమాన్ని, క్రయవిక్రయాలను సులభతరం చేయటానికి గ్లాస్కో వాతావరణ ఒప్పందం నిబంధనలను రూపొందించింది.

దీనికి అనుగుణంగా 137 దేశాలు 2030 నాటికి అడవుల నిర్మూలనని పూర్తిగా అడ్డుకుంటామన్నాయి. 8.7 ట్రిలియన్ డాలర్ల గ్లోబల్ ఆస్తులను నియంత్రిస్తున్న 30 బడా సంస్థలు, ఉన్నతాధికారులు అటవీ నిర్మూలనతో ముడిపడి ఉన్న ప్రాజెక్టులకు పెట్టుబడుల నందించటం నిలిపివేస్తామన్నారు. అంటే ప్రైవేటు కార్బన్ అడవులకు ఇక ముందు భారీగా పెట్టుబడులు అందుతాయన్నమాట. ఇందుకోసం ఊళ్లనే ఖాళీ చేయించి పీడితవర్గ ప్రజలను వెళ్లగొట్టి, గుత్త పెట్టుబడుల కార్బన్ డయాక్సైడ్ ఉద్ఘాటాల కోసం కావలసిన కార్బన్ ను ఉత్పత్తి చేయటానికి ప్రైవేటు కార్బన్ అడవులు వేగంగా పెరుగుతాయి.

కాగా, భారతదేశంలో 2015 నుండి పర్యావరణ పరిరక్షణ కోసం రూపొందించిన చట్టాలన్నీ వాణిజ్య సౌలభ్యం కోసం అంటూ సంస్కరణల పేరుతో సరళీకరిస్తున్నారు, రద్దు చేస్తున్నారు. జీవావరణ వ్యవస్థ అభివృద్ధి, సామాజిక ప్రగతి పర్యావరణ పరిరక్షణ తోనే ముడిపడి వుంటాయని, ఇందుకోసం బలమైన నిబంధనలను, చట్టాలను ఏర్పాటు చేసుకున్నాయి. కాగా 1990ల నుండే. పర్యావరణాన్ని పిప్పి చేయటం తీవ్రమైంది. గుత్త పెట్టుబడుల లాభాల కోసం పర్యావరణాన్ని పణంగా పెట్టయినా అభివృద్ధి సాధించాలి అంటూ పరిరక్షణ నిబంధనలను త్యజించటం మొదలైంది. సహజ వనరులను, సమిష్టి ఆస్తి వనరులను గుత్త పెట్టుబడులు సునాయాసంగా స్వాధీనం చేసుకోవటానికి అనుగుణంగా చట్టాలను సవరించారు. ఫలితంగా అడవులు, వన్యప్రాణి సంరక్షణ అదృశ్యమైనాయి. అడవులతో ముడిపడి ఉన్న మిలియన్లమంది బతుకులు చిన్నాభిన్నమైనాయి.

2012లో బొగ్గు గనుల కేటాయింపు చట్ట వ్యతిరేకమని కాగ్ తప్పు పట్టింది. 2014లో అధికారంలోకి వచ్చిన బీజేపీ ప్రభుత్వం ఉల్లంఘనలను చట్టం చేసింది. దానితో కేటాయింపులు చట్టబద్ధమైనాయి. ప్రైవేటీకరణను, వాణిజ్యీకరణను వేగవంతం చేయటానికి వాణిజ్య సౌలభ్యం పేరిట 2015 నుండి చేస్తున్న చట్టసవరణలన్నీ పర్యావరణ చట్టాలను అభావం చేస్తున్నాయి. మౌలిక సదుపాయాలను బలోపేతం చేయటం అభివృద్ధికి సాధనం అంటూ ప్రకటించిన భారత్ మాలా, సాగర్ మాలా కార్యక్రమాలకు, హైవేలకు, పైప్ లైన్లకు, ట్రాన్సిమిషన్ లైన్లకు, బొగ్గు, ఇతర ఖనిజాల తవ్వకాలకు పర్యావరణ చట్టాలు వర్తించవు. ప్రకాష్ జవదేవ్ కర్ పర్యావరణ మంత్రి అయిన తర్వాత Utmost Good Faith పేరిట పర్యావరణ చట్టాల దృష్ట్యా పరిశీలించకుండా ముందస్తు అనుమతులు ఇవ్వడం సాధారణం అయింది. తర్వాత రెగ్యులరైజ్ అవుతుంది కూడా. పర్యావరణ పరిరక్షణ పేరిట అనుమతుల జాప్యం వుండకూడదని, కేంద్ర పర్యావరణ మంత్రిత్వ శాఖ, రాష్ట్రాలను నిర్దేశించింది. ప్రజల అభిప్రాయానికి, వ్యతిరేకతకు విలువే లేదు. ప్రతిఘటనకు వీలు లేదు.

ఈ విధంగా పర్యావరణ పరిరక్షణను పణంగా పెట్టి, అభివృద్ధి అంటూ ప్రైవేటీకరణను, కార్పొరేటీకరణను బలోపేతం చేస్తున్న క్రమం సునామీలా విరుచుకు పడుతుంటే, మనదేశంలో ఎలక్ట్రిక్ వాహనాలను ప్రత్యామ్నాయం చేయటం

ద్వారా వాతావరణ మార్పు సమస్య పరిష్కరించబడదు. ఈ చర్యల వల్ల పర్యావరణం, ప్రజల జీవితాలు విధ్వంసం అవుతాయి. ఈ పరిస్థితులలో 2030 నాటికి ఒక బిలియన్ టన్నుల CO<sub>2</sub> ఉద్ఘాటాలను తగ్గిస్తామని హామీని, ధర్మల్ విద్యుత్ తో నడుస్తున్న ప్రస్తుత రైల్వే వ్యవస్థను శిలాజేతర ఇంధనంతో తయారైన విద్యుచ్ఛక్తికి మార్పుచేయగలమని, మొత్తం మీద 2070 నాటికి భారతదేశం నెట్ జీరో లక్ష్యానికి చేరుకుంటుందని మన ప్రధానమంత్రి మోడీ COP26 సదస్సులో ప్రకటించటం పెట్టుబడుల ప్రయోజనాల కోసమే.

## పర్యావరణ సమస్య తీవ్రతకు కారణాలు

వెనుకబడిన దేశాలు, పేద ప్రజలే వాతావరణ మార్పుకు కారణమని దశాబ్దాలుగా ఆధిపత్య దేశాలు, కార్పొరేట్ శక్తులు, సంపన్న వర్గం నమ్మబలికాయి. కానీ 1990ల నుండే ప్రపంచ ఉద్ఘాటాల తీవ్రత పెరిగిందని రుజువైంది. పెట్టుబడిదారీ దోపిడీ వ్యవస్థ బలపడటంతోనే సమస్య ముడిపడి వున్నదని స్పష్టమైంది. పెట్టుబడిదారీ వ్యవస్థ తన లాభాల కోసం ప్రకృతిని, పర్యావరణాన్ని ధ్వంసం చేయడమే పనిగా పెట్టుకోవడం వల్లనే పెట్టుబడిదారులు అదనపు లాభాలు కూడా సంపాదిస్తారు. ఆర్థిక అసమానతలు, సంపద కేంద్రీకరణ తీవ్రం కావటం వల్ల, సూపర్ సంపన్నుల విలాసవంతమైన జీవన శైలి వల్ల CO<sub>2</sub> ఉద్ఘాటాల తీవ్రత పెరిగిందని, ఇటీవల విడుదల అయిన ప్రపంచ అసమానతల నివేదిక, 2022, ఆక్స్ ఫామ్ కార్బన్ అసమానతల నివేదిక, 2021 స్పష్టంగా గణాంకాలతో నిరూపించాయి.

సామ్రాజ్యవాద దోపిడీవ్యవస్థ బలపడటంతో సమిష్టి ఆస్తి వనరులతో పాటు సమస్త సహజ వనరులు గుత్త పెట్టుబడులకు స్వాధీనమైనాయి. వర్ధమాన దేశాల దళారీ ప్రభుత్వాలు ఇందుకు బలంగా సహకరించాయి. అడవులు, అటవీ సంపదతో తరతరాలుగా జీవితాలు ముడిపడి ఉన్న అట్టడుగు వర్గాల ప్రజలు, ఆదివాసీలు అడవుల నుండి తరిమి వేయబడ్డారు. అభివృద్ధికి ఆటంకమని, వాతావరణ సమస్యకు కారణమని నిందించబడ్డారు కూడా. గుత్త పెట్టుబడులు, సంపన్న వర్గం కాలుష్యానికి కారణం కాగా, ఈ సమస్య వల్ల నష్టపోయింది, కష్టాల పాలైంది పీడితవర్గమే.

ఆధిపత్య దేశాల ఉద్ఘాటాలు ప్రపంచ సగటు కంటే ఎంతో ఎక్కువ. అమెరికా ఉద్ఘాటాలు మూడు రెట్లు అధికం. అంతేకాకుండా ఈ దేశాలు



విడుదల చేసే వ్యర్థ పదార్థాలు పారబోయటానికి వర్తమాన దేశాలు చెత్త కుండీలైనాయి. నిజానికి ఆధిపత్య దేశాల పారిశ్రామిక అభివృద్ధి వల్ల పర్యావరణ కాలుష్యం సమస్య, వాతావరణ మార్పు సమస్య తీవ్రం అయినాయి. వాళ్ళకి CO<sub>2</sub> ఉద్గారాల కోటా ఎప్పుడో అయిపోయింది. ఇక ఉద్గారాలను తగ్గించుకోవడం కాదు, రుణాత్మకం చేసుకోవాలి. వర్తమాన దేశాలకు ఉద్గారాలను పెంచుకోవడానికి అవకాశం ఇవ్వాలి. కానీ ఇందుకు విరుద్ధంగా ఇంకా ఉద్గారాలను పెంచుకోవటానికి వర్తమాన దేశాలలో ప్రైవేటు కార్పొరేషన్ అడవులు పెంచుకోవాలంటున్నారు.

సంపద కేంద్రీకరణ తీవ్రం కావటం వల్ల అన్ని దేశాలలోని సంపన్నవర్గం విలాసవంతమైన జీవితం దాదాపు ఒకేవిధంగా వుంటుంది. ఈ వర్గం విడుదల చేసే CO<sub>2</sub> వ్యర్థాలే వాతావరణ సమస్యకు ప్రధాన కారణం. అసలు 50 శాతం ఉద్గారాలకు కారణం శిఖర 10 శాతం సంపన్నుల వినియోగమే. అదేవిధంగా ప్రపంచంలో అన్ని ప్రాంతాలలో అట్టడుగు 50 శాతం ప్రజల CO<sub>2</sub> వ్యర్థాల విడుదల చాలా తక్కువ స్థాయిలో ఉంటుంది.

అట్టడుగు 50 శాతం ప్రజలు సగటున సంవత్సరంలో CO<sub>2</sub> ఉద్గారాలు తలసరి 1.6 టన్నులు విడుదల చేస్తారు. ఇది మొత్తం ప్రపంచ CO<sub>2</sub> ఉద్గారాలలో కేవలం 12 శాతం మాత్రమే. ఇక మధ్య 40 శాతం ప్రజలు సగటున సంవత్సరానికి తలసరి 6.6 టన్నులు విడుదల చేస్తారు. ఈ వర్గం వాటా 40 శాతం. ఇక శిఖర 10 శాతం సంపన్నులు సంవత్సరానికి విడుదల చేసే తలసరి CO<sub>2</sub> ఉద్గారాలు 31 టన్నులు. కాగా ఈ వర్గం వాటా 47.6 శాతం. ఇందులో ఇంకా పై శిఖరంలోని 1 శాతం సంపన్నుల CO<sub>2</sub> ఉద్గారాలు సంవత్సరానికి సగటున 110 టన్నులు. కాలుష్యంలో వీళ్ళ వాటా 16.8 శాతం. అయితే అట్టడుగు 3.8 బిలియన్ల జనాభాలో, దుర్భర దారిద్ర్యంలో బతుకుతున్న ఒక బిలియన్ ప్రజల CO<sub>2</sub> ఉద్గారాలు సంవత్సరానికి సగటున ఒక టన్ను కూడా ఉండదు.

అంటే CO<sub>2</sub> ఉద్గారాలకు సంపన్నుల వినియోగమే, విలాసవంతమైన జీవితమే ప్రధాన కారణం అన్నమాట. సంపద కేంద్రీకరణ పెరిగినకొద్దీ, సంపన్నుల CO<sub>2</sub> ఉద్గారాలు పెరుగుతూనే ఉంటాయి. 1990ల నుండి శిఖర 1 శాతం సంపన్నుల CO<sub>2</sub> ఉద్గారాల స్థాయి శీఘ్రంగా పెరుగుతూనే వున్నది. ఈ విధంగా పెరుగుతున్న ఆర్థిక అసమానతలే వాతావరణ మార్పుకు ప్రధాన కారణం. ఈ విషయాన్ని

UNFCCC నిర్వహించే ఏ COP సదస్సు కూడా కనీసం ప్రస్తావించలేదు.

అమెరికా, ఫ్రాన్స్ మొదలగు సంపన్న దేశాలలో శిఖర 10 శాతం సంపన్నులు, వాళ్ళ వినియోగంలో 90 శాతం తగ్గించుకోవాలి. మధ్యతరగతి వర్గం కనీసం 50 శాతం తగ్గించుకోవాలి. సంపన్న వర్గంలో శిఖరస్థాయికి పోయిన కొద్దీ CO<sub>2</sub> ఉద్గారాలలో భారీ పెరుగుదల వుంటుంది. ప్రపంచంలో శిఖర ఒక్క శాతం సంపన్నుల CO<sub>2</sub> ఉద్గారాలు సగటున సంవత్సరానికి 110 టన్నులు. కాగా శిఖర 0.1 శాతం బిలియన్ల కాలుష్యం 467 టన్నులు. ఇంకా శిఖర స్థానంలో ఉన్న 0.01 శాతం సూపర్ బిలియన్లు సగటున విడుదల చేసే CO<sub>2</sub> వ్యర్థాలు 2530 టన్నులు. సంపద కేంద్రీకరణ కొనసాగినంత కాలం వాతావరణ మార్పు సమస్య తీవ్రం అవుతూనే ఉంటుంది.

కోవిడ్ విపత్తు ముమ్మరంగా వున్న సెకండ్ వేవ్ కాలంలో, మెజారిటీ ప్రజల బతుకులు కనాకష్టంగా వున్న స్థితిలో సూపర్ బిలియన్ల విలాసం కోసం 'అంతరిక్ష యాత్ర' ప్రారంభమైన విషయం మనకు తెలిసిందే. 11 నిమిషాల ఈ టూర్ లో సగటున తలసరి విడుదల చేసే కార్బన్ వ్యర్థాలు 75 టన్నులు. పరోక్ష వ్యర్థాలను కలిపితే ఇది 250 నుండి 1000 టన్నుల వరకు ఉంటుంది. 11 నిమిషాల టూర్ లో సగటున తలసరి విడుదల చేసే కార్బన్ వ్యర్థాలను అట్టడుగు ఒక బిలియన్ ప్రజలు తమ జీవితకాలం మొత్తంలో కూడా చేయలేరు.

ప్యారిస్ ఒప్పందం నిర్దేశించినట్లుగా భూతాపం 1.5°C పరిమితిలో వుండాలంటే సంవత్సరానికి తలసరి కార్బన్ వ్యర్థాల విడుదల 2 టన్నులకు పరిమితం కావాలి. కాగా శిఖర ఒక శాతం సంపన్న వర్గం సంవత్సరానికి సగటున తలసరి వ్యర్థాల విడుదల 70 టన్నులు. ప్రైవేటు జెట్లలో ప్రయాణాల వల్ల బిల్ గేట్స్ సంవత్సరానికి విడుదల చేసే CO<sub>2</sub> వ్యర్థాలు 7500 టన్నులకు పైగానే. రోమన్ అబ్రమోవిట్జ్ తన బ్రహ్మాండమైన యాట్స్ను (Yachts) నడపటం ద్వారా సంవత్సరానికి విడుదల చేసే వ్యర్థాలు 34,000 టన్నులు. అట్లా సంపన్నులకి విలాసవంతమైన పెద్ద పెద్ద భవనాలు, ఒక్కొక్కరికి వేర్వేరు ప్రాంతాల్లో వేర్వేరు బోల్డ్లన్ని భవనాలు ఉంటాయి. సూపర్ కార్లు, ప్రైవేటు జెట్స్ ఇవన్నీ భారీఎత్తున CO<sub>2</sub> ఉద్గారాలకు కారణం. బిల్ గేట్స్ ప్రతిపాదించిన బయో ఇంధనంకి మారాలంటే కావలసిన వుడ్ పెల్లెట్స్ కోసం పెద్దఎత్తున చెట్లను నరకాలి. వన్యప్రాణులు తమ నివాసాలను

కోల్పోయి అంతరిస్తాయి. ఈ విధంగా సంపన్నుల సంపద, వినియోగం, పర్యావరణ పరిరక్షణ కోసం చేసే ప్రతిపాదనలన్నీ పర్యావరణాన్ని శీఘ్రంగా విధ్వంసం చేస్తాయి.

సంపన్నుల విలాసవంతమైన జీవితం పర్యావరణాన్ని ఎట్లా విధ్వంసం చేస్తున్నదో తెలియజేయటానికి చాలా శాస్త్రీయంగా సీరియస్ అధ్యయనాలు జరిగాయి. కేవలం సోషల్ మీడియా ద్వారా బయటకు వచ్చిన సెలబ్రిటీల విమానయానం వల్ల సంవత్సరానికి 1000 టన్నులకు పైగా వ్యర్థాలు విడుదలవుతాయి. అసలు మొత్తం విమానయానం వల్ల విడుదలవుతున్న CO<sub>2</sub> ఉద్గారాలలో 50 శాతం కేవలం శిఖరస్థాయి ఒక్క శాతం సంపన్నుల వల్లనే. ఈ సంపన్నులు వినియోగిస్తున్న ఉత్పత్తుల పెట్టుబడులు విడుదల చేస్తున్న వ్యర్థాలు 2019లో 70 శాతం.

ఈ విధంగా పెట్టుబడిదారీ దోపిడీ వ్యవస్థ అభివృద్ధి నమూనా, అది సృష్టిస్తున్న తీవ్రమైన ఆర్థిక అసమానతలు, సంపద కేంద్రీకరణ తీవ్రమై, సూపర్ సంపన్నుల బ్రహ్మాండమైన విలాసాలు, నిజానికి వాతావరణ మార్పు సమస్యకు కారణం. ఈ క్రమం వల్ల మెజారిటీ ప్రజల జీవితాలే అభావం అవుతున్నాయి. భూగోళం మనుగడ ప్రశ్నార్థకం అవుతున్నది. సంపన్నుల అసాధారణమైన విలాసాలు, రోల్ మోడల్ గా విస్తారంగా ప్రచారమై, యువత ఈ వెంపర్లాటలో పడటం వల్ల సాంస్కృతిక వికృతీకరణ తీవ్రం అవుతున్నది. మనుషుల మధ్య సంబంధాలు కలుషితమవుతున్నాయి.

**1.5°C లక్ష్యసాధనకు ప్యారిస్ ఒప్పందంలో నిర్ణయించిన తలసరి వినియోగ ఉద్గారాల టార్గెట్లు**


అశ్చర్యకరంగా 1.5°C లక్ష్యం కోసం 2030 కి నిర్ణయించిన తలసరి ఉద్గారాలు ఫుట్ ప్రింట్స్ శిఖర ఒక శాతం సంపన్న వర్గానికి గ్లోబల్ తలసరి కంటే 30 రెట్లు ఎక్కువ. పైగా ఈ వర్గం యొక్క వినియోగ వ్యర్థాలను పెరగటానికే అనుమతి లభించింది. మొత్తం ఉద్గారాలలో శిఖర ఒక్క శాతం సంపన్నుల వాటా 1990లో 13 శాతం ఉండగా, 2030లో 16 శాతం వుంటుంది. కాగా అట్టడుగు 50 శాతం ప్రజలకు గ్లోబల్ తలసరి కంటే తక్కువ స్థాయిలో నిర్ణయించారు.

1.5°Cలో లక్ష్యసాధనకు శిఖర ఒక్క శాతం సంపన్నుల వినియోగంలో కోత 97 శాతం (తరువాయి 4వ పేజీలో)



## నిబద్ధ మార్క్సిస్టు - లెనినిస్టునేత

### కామ్రేడ్ మధుకు అరుణారుణ జోహార్లు



సిపిఐ(ఎం-ఎల్) కేంద్ర కార్యదర్శివర్గ సభ్యులు, 'క్లాస్ స్ట్రగుల్' పత్రిక సంపాదకులు కామ్రేడ్ మధు 2021 ఏప్రిల్ 16న మరణించారు.

విద్యార్థిగా 15 సం॥ వయసు నుండే ఆయన వామపక్ష విద్యార్థిసంఘ సభ్యునిగా, కార్యకర్తగా తన విప్లవకర జీవితాన్ని ప్రారంభించారు. హైదరాబాద్ లో విద్యార్థి, సాహిత్యోద్యమాలలో పాల్గొంటూన్న క్రమంలోనే ఆయన విప్లవ కార్యకర్తగా ఎదిగారు. సిపిఎం నుండి విడివడిన తర్వాత 1968లో ఏర్పడిన ఆంధ్రప్రదేశ్ కమ్యూనిస్టు విప్లవకారుల కమిటీవైపు నిలిచిన కా॥ మధు, ఆనాటినుండి కడదాకా వృత్తి విప్లవకారునిగా కొనసాగారు.

విప్లవకారులుగా విడివడిన అనంతరం 1969-70ల కాలంలో రాష్ట్రవ్యాపితంగా విప్లవోద్యమ నిర్మాణాన్ని పునస్సంఘటితంకోసం జరిగిన సన్నాహక ప్రయత్నాలలో కా॥ మధు ముఖ్యమైన పాత్ర నిర్వహించారు. పార్టీ రాష్ట్రకమిటీ సభ్యునిగా, 1976లో కేంద్రకమిటీ సభ్యునిగా తదనంతరం పార్టీ రాష్ట్ర కార్యదర్శిగా బాధ్యతలు నిర్వహించారు. అత్యవసర పరిస్థితి

సంక్షోభ సమయంలో కా॥ తరిమెల నాగిరెడ్డి అమరత్వం తర్వాత పార్టీ పంధాను, విధానాన్ని ముందుకు తీసుకువెళ్ళటంలో కా॥ మధు ధీటుగా నిలిచారు.

మార్క్సిజం - లెనినిజం - మావో ఆలోచనా విధాన పతాకాన్ని ఆయన దృఢంగా ఎత్తిపట్టారు. మితవాద, అతివాద, అరాచకవాద ధోరణులకు తొణకకుండా పార్టీ మౌలిక అవగాహన, దృక్పథానికి అనుగుణంగా ఆయన సంఘర్షణ సాగించారు. ఆంతరంగికంగా, ఉద్యమ క్రమంలో తలెత్తిన అనేక ఒడిదుడుకులలో; అనివార్యమైన బాహ్య, ఆంతరంగిక సిద్ధాంత రాజకీయ సంఘర్షణలో కా॥ మధు దృఢంగా నిలిచారు. అవకాశవాద రాజకీయాలను రాజీలేకుండా వ్యతిరేకించారు.

వివిధ విప్లవపార్టీల ఐక్యతాక్రమంలో కా॥ మధు ముఖ్యమైన పాత్ర నిర్వహించారు. కా॥ మధు 1989లో యుసిసిఆర్(ఎం-ఎల్) ప్రధానకార్యదర్శిగా, 1991లో సిపిఐ(ఎం-ఎల్) జనశక్తి సిఓసి కార్యదర్శిగా; 1998లో సిపిఐ(ఎం-ఎల్) యూనిటీ ఇనీషియేటివ్ ప్రధానకార్యదర్శిగా; 2005 తదనంతరం కా॥కానుసన్యాల్ ప్రధానకార్యదర్శిగా ఏర్పడిన సిపిఐ(ఎం-ఎల్) కేంద్ర కార్యదర్శివర్గ సభ్యునిగా చివరివరకూ పార్టీలో వివిధ స్థాయిల్లో బాధ్యతలు నిర్వహించారు. కమ్యూనిస్టు విప్లవకారుల నడుమ తలెత్తిన తీవ్రమైన, సున్నితమైన విభేదాల పరిష్కార ప్రయత్నాలలో కా॥ మధు పాలుపంచుకున్నారు. తనవంతు కర్తవ్యాన్ని, బాధ్యతను అత్యంత నిబద్ధతతో అమలుపరిచారు.

కామ్రేడ్ మధు నిత్య అధ్యయనశీలి - సిద్ధాంత గ్రంథాలను, పార్టీ కార్యక్రమాన్ని కార్యకర్తలను వివరించటంలో తనదంటూ ప్రత్యేకమైన శైలితో ఆకర్షించేవారు. మన రాష్ట్రంలో జరిగిన కార్యకర్తల రాజకీయ అధ్యయన తరగతుల్లో కా॥ మధు ముఖ్యమైన భూమికను పోషించారు.

కామ్రేడ్ మధు అత్యవసర పరిస్థితి కాలంలో పార్టీ ఆంతరంగిక పత్రిక 'జ్వాల' బాధ్యతలు

నిర్వహించారు. తెలుగు, ఇంగ్లీషు భాషలలో పార్టీ పత్రికల ప్రచురణలో ముఖ్యంగా 'జనశక్తి' నిర్వహణలో కా॥ మధు ముఖ్యమైన పాత్ర పోషించారు. కామ్రేడ్ జస్వంత్ అమరులైన తర్వాత పార్టీ కేంద్రపత్రిక 'క్లాస్ స్ట్రగుల్' సంపాదకత్వ బాధ్యతలు చేపట్టారు. తన మరణానికి ముందురోజు వరకూ - జబ్బుతో తీవ్రంగా బాధపడుతూనే కా॥ మధు పత్రిక పనిలో నిమగ్నమైవున్నారు. రాజకీయ నివేదికలను రూపొందించటంలో, సిద్ధాంత సమస్యలపైన పార్టీ సమీక్షల తయారీలో కా॥ మధు ముఖ్యమైన పాత్ర నిర్వహించారు. అత్యంత క్లిష్టపరిస్థితుల్లో పార్టీ నిర్మాణానికి మార్గనిర్దేశనం చేసిన 1989 నాటి పార్టీ సమీక్ష తయారీలో కా॥ విశ్వం సమన్వయంతో కా॥ మధు చేసిన శ్రమ, నిర్వహించిన పాత్ర విస్మరించరానివి. దేశీయ, అంతర్జాతీయ పరిస్థితులను విశ్లేషించటంలోనూ, వాటిపట్ల అవగాహననందించటంలోనూ కా॥ మధు సాగించిన రాజకీయ, సిద్ధాంత కృషి ప్రత్యేకించి పేర్కొనదగింది.

తెలుగు సాహిత్యోద్యమంలో పరిణామాలను నిశితంగా పరిశీలించిన కా॥ మధు, నూతన ప్రజాస్వామిక విప్లవోద్యమ అవగాహన, సాంస్కృతికోద్యమ దృక్పథాన్ని సూత్రీకరించి అందించారు. వరంగల్ ప్రాంతానికి చెందిన తిరుగబడు కవుల 'తిరుగబడు కవిత్వం'పై కృష్ణమూర్తి పేరుతో 'సృజన' పత్రికలో కా॥ మధు విమర్శనాత్మక సమీక్ష రాశారు.

1972 సం॥లో గుంటూరులో జరిగిన 'విరసం' మహాసభలలో తలెత్తిన అతివాద ధోరణులను ఎత్తిచూపుతూ 'సాంస్కృతిక విప్లవం - మన కర్తవ్యాలు' అనే డాక్యుమెంట్ ను కా॥ మధు రూపొందించారు. అదే సం॥రంలో హైదరాబాద్ లో 'సవోదయ సాహితీ సాంస్కృతిక సమాఖ్య'ను నిర్మాణం చేసే బాధ్యతను నిర్వహించారు. 'జీవనాడి' సాహిత్య పత్రిక నిర్వహణ టీమ్ కు నాయకుడిగా కా॥ మధు

(తరువాయి 4వ పేజీలో)

## 2022 ఏప్రిల్ 16 - కామ్రేడ్ మధు మొదటి వర్ణం



# గ్రామీణ పేదల పోరాటయోధుడు కామ్రేడ్ మానం రామారావుకు అరుణారుణ జోహార్లు

గుంటూరుజిల్లా - బాపట్ల తాలూకా - నర్సాయపాలెం గ్రామంలో 1920లో జన్మించిన కామ్రేడ్ మానం రామారావు - నిబద్ధత గల కమ్యూనిస్టుగా, రైతుకూలీ పోరాట యోధునిగా, కమ్యూనిస్టు విప్లవకారునిగా, రైతుకూలీసంఘం (ఆం.ప్ర.) రాష్ట్ర ఉపాధ్యక్షునిగా బాధ్యతలు నిర్వహించి, 93 సం॥ల వృద్ధాప్యంలో విజయవాడలో 2013 మార్చి 16న అమరులయ్యారు.

కామ్రేడ్ మానం రామారావు (ఎమ్మార్) మధ్యతరగతి రైతు కుటుంబంలో జన్మించారు. పీడితవర్గాలను చైతన్యవంతులను చేసి పెత్తందార్లకు వ్యతిరేకంగా సంఘటితం చేశారు; యువజన, పాలేర్ల సంఘాలను నిర్మించారు.

సామాజిక ప్రగతికి, వర్గపోరాటానికి అంకితం కావాలనే నిర్ణయం తీసుకున్న కామ్రేడ్ ఎమ్మార్, నిరంతర ఆందోళనకారుడిగా ప్రజలకు నాయకత్వం వహించారు. నాటి వలసపాలకులు ఇనుము వాడకంపై నిషేధం విధించగా, వ్యవసాయానికి అవసరమైన బండిపట్టాలు; ప్రజలకు బట్టలు.... తదితర అవసరాల కోసం బ్రిటీష్ అధికార యంత్రాంగంపై ఆందోళనలకు నాయకత్వం వహించారు.


1952-54 కాలంలో వేలాది ఎకరాల రొంపేరు బంజరును పీడితకులాల పేద ప్రజలకు పంపిణీకై దీర్ఘకాల ఉద్యమం సాగించి విజయం సాధించారు. 1983లో టంగుటూరులో పొగాకు రైతులపై పోలీసు కాల్పులను ఖండిస్తూ రైతులను కూడగట్టి ఆందోళన సాగించారు.

అట్టడుగు పీడిత, దళిత ప్రజానీకపు భూమి, సాంఘిక వివక్షల వంటి సమస్యలపై నిరంతర పోరాటాలు సాగించిన కామ్రేడ్ ఎమ్మార్, స్థానిక పెత్తందార్లకు కంటగింపయ్యారు. గ్రామ ఉమ్మడి చెరువులో దళితుల ప్రవేశాన్ని నిరోధిస్తున్న పెత్తందార్ల దౌర్జన్యాలను, దళితులను సమీకరించి ఆయన అడుగడుగునా ప్రతిఘటించారు.

గ్రామ పెత్తందార్లతో తీవ్ర సంఘర్షణల నడుమే 1953లో పీడితప్రజల అండతో కామ్రేడ్ ఎమ్మార్ నర్సాయపాలెం గ్రామ సర్పంచ్ గా ఎన్నికయ్యారు. అప్పటివరకూ దళితులను 'అరే.... ఒసే....' అంటూ తుస్కారంగా పిలుస్తూ వస్తున్న పెత్తందార్లను, తిరిగి దళితులందరూ

అదేవిధంగా పిలవమని ప్రోత్సహించి దన్నుగా నిలిచారు.

1969లో నాటి గుంటూరుజిల్లాలోని ఇంకొల్లు - భీమవరంలోనూ.... 1985లో కారంచేడులోనూ.... దళితులపై అగ్రకుల భూస్వామ్యవర్గాలు సాగించిన హత్యాకాండలపై కామ్రేడ్ ఎమ్మార్ తీవ్రంగా స్పందించారు.



వెనువెంటనే ఆయా ప్రాంతాలకు వెళ్లి వివరాలు సేకరించుకొచ్చి, దళితులపై హంతకదాడులను ఖండిస్తూ కరపత్రాలు ముద్రించి, భూస్వామ్య, పెత్తందార్ల దౌర్జన్యాలను, అగ్రకుల దురహంకారాన్ని వెల్లడిచేయటంతోపాటు, బాధిత దళితులకు సంఘభావాన్ని కూడగట్టటం లోనూ, వారిని పోరాటంలోకి సమీకరించటంలోనూ కామ్రేడ్ ఎమ్మార్ విస్తృత కృషిచేశారు.

గ్రామీణ పేదల ఉద్యమ పునర్నిర్మాణంలో భాగంగా 1986లో ఏర్పడిన రైతుకూలీ పేదల సంఘానికి వ్యవస్థాపక అధ్యక్షునిగా కామ్రేడ్ మండ్ల సుబ్బారెడ్డితో కలిసి బాధ్యతలు పంచుకున్నారు.

కామ్రేడ్ టి.ఎన్. ఆధ్వర్యంలో ఏర్పడిన పార్వతీపురం కుట్రకేసు డిఫెన్స్ కమిటీ నిధుల సేకరణకు కామ్రేడ్ ఎమ్మార్ కృషిచేశారు. ఎమర్జెన్సీ తదనంతరం రాష్ట్ర వ్యాపితంగా - ప్రత్యేకించి గుంటూరుజిల్లాలో ప్రజలపై ప్రభుత్వ నిర్బంధానికి వ్యతిరేకంగా పౌర, ప్రజాస్వామిక హక్కుల ఉద్యమ నిర్మాణ కృషిలో చురుకైన పాత్ర నిర్వహించారు.

'తరిమెల నాగిరెడ్డి మెమోరియల్ ట్రస్ట్' సంస్థాపకుల్లో ఒకరుగా కామ్రేడ్ ఎమ్మార్ కృషి సాగించారు.

1948 ఫిబ్రవరి తర్వాత - రాష్ట్ర వ్యాపితంగా తీవ్ర నిర్బంధం కొనసాగిన కాలంలో కామ్రేడ్ ఎమ్మార్, తన జీవిత భాగస్వామి కా॥ వసంతమ్మగారితో కలిసి ఉద్యమ నిర్మాణ అవసరాలరీత్యా రహస్యంగా వుండి పనిచేశారు. 1964, 1968, 1975లలో రహస్యంగా వుంటూనే ప్రజాకార్యకలాపాలు సాగించారు. 1972లో పోలీసులు కామ్రేడ్ ఎమ్మార్ ను అరెస్టుచేసి ఎన్ని విధాల బెదిరించినా, తలోగ్గక నిబ్బరంగా నిలచి జామీనుపై విడుదలై విప్లవ కార్యక్రమాలలో నిమగ్నమయ్యారు.

భూస్వాముల నుండి తమ భూముల స్వాధీనం కోసం తూర్పుగోదావరిజిల్లా కొండమొదలు ఆదివాసులు సాగించిన పోరాటంపై 1982 నవంబరు 29న పోలీసులు కాల్పులు జరిపి కామ్రేడ్స్ కుంజం రాజులు, మడెం లక్ష్మయ్యలను హత్యగావించారు. ప్రభుత్వ పోలీసుల ఈ దుర్మార్గాన్ని ఎలుగెత్తి ఖండించటంలోనూ, యుద్ధరంగంలోనున్న ప్రజల పోరాటదృతి సడలకుండా ధైర్యాన్ని అందించటంలోనూ కామ్రేడ్ ఎమ్మార్ నిర్వహించిన పాత్ర చిరస్మరణీయమైనది.

1997లో గుంటూరుజిల్లా - పల్నాడు ప్రాంతంలో కామ్రేడ్ విశ్వమోహనరెడ్డి నాయకత్వంలో భూమి సమస్యపై పెద్దఎత్తున కదిలిన పీడిత ప్రజానీకంపై ప్రభుత్వ, పోలీసు యంత్రాంగం క్రూర నిర్బంధం ప్రయోగించిన సందర్భంలో.... ఇతర నాయకులతో కలిసి ప్రజలకు అండగా నిలిచి, పోలీసుల దాడులను నిశితంగా ఎండగట్టడంలో కామ్రేడ్ ఎమ్మార్ చూపిన తెగువ, ప్రజలకందించిన స్థైర్యం విలువైనవి.

దాదాపు ఏడు దశాబ్దాల తన ఉద్యమ రాజకీయ జీవితంలో నిబద్ధతగల కామ్రేడ్ గా ఎమ్మార్ కడదాకా కొనసాగారు. గ్రామీణపేదల పోరాట యోధునికీ, సిపిఐ(ఎం-ఎల్) నివాళు లర్పిస్తోంది.



# భారత కమ్యూనిస్టు పార్టీ ఉమ్మడి కార్యాచరణ వేదిక

## మొదటి భాగం

### భారత విప్లవ ప్రధాన కర్తవ్యాలు

బ్రిటిష్ సామ్రాజ్యవాద సంకెళ్ళలో, దోపిడీలో భారత ప్రజలు నలిగిపోతున్నారు. వాళ్ళకున్న రాజకీయ, ఆర్థిక ఆధిపత్యంతో ప్రతీ ఏటా కోట్లాది రూపాయలను, దయనీయ స్థితిలోగల భారతదేశ జాతీయ ఆదాయం నుండి కొల్లగొడుతున్నారు. రక్త పిపాసులైన సామ్రాజ్యవాదులు శ్రమజీవుల సమూహాన్ని కరువు, దిక్కుతోచని పేదరికం, సహించలేని బానిసత్వంలోకి, సామూహికంగా వాళ్ళు నశించి పోయే స్థితికి నెట్టివేశారు.

బ్రిటిష్ సామ్రాజ్యవాదం యావత్ రాజ్యాధికారాన్ని తన చేతుల్లో ఉంచుకుని, పరిశ్రమల్లో ప్రధానంగాలను, రైల్వే, సముద్ర, నది రవాణా వ్యవస్థలను, బ్యాంకులు, రుణ వంపిణి వ్యవస్థలను, మెజారిటీ భూమి, అడవులు, వ్యవసాయ నీటి పారుదల వ్యవస్థలను నియంత్రిస్తూ, మన దేశ ఆర్థిక ప్రగతిని కుంటు పరచడమే కాక, గ్రామీణ, పట్టణ ప్రాంతాలలో అన్ని రకాల వెనుకబాటుతనానికి, తిరోగమనానికి మద్దతు పలుకుతూ, వాటిమీదే ఆధారపడుతూ, ఇప్పటికీ అన్ని రకాలుగా అడ్డంకులు కలిగిస్తోంది.

మన దేశ ప్రజల వెనుకబాటుతనం, పేదరికం, అంతులేని బాధల పునాది బ్రిటిష్ సామ్రాజ్యవాద ఆధిపత్యంలో వుంది. బ్రిటిష్ సామ్రాజ్యవాద రాజకీయ, ఆర్థిక ఆధిపత్యాన్ని నిర్దాక్షిణ్యంగా, హింసాయుతంగా ధ్వంసం చేయడం ద్వారా మాత్రమే, భారతదేశ శ్రామిక జనావళి తన కాళ్ళ మీద లేచి నిలబడగలుగుతారు, తమ స్వాతంత్ర్యాన్ని పొందగలుగుతారు, వాళ్ళ పురోభివృద్ధికి అవసరమైన పరిస్థితులు సృష్టించుకోగలుగుతారు, కార్మికులు, కర్షకుల ప్రయోజనాలకనుగుణ్యంగా సోషలిజం దిశగా సాగే లక్ష్యంతో మరింతగా ముందుకు సాగేలా సమాజాన్ని పునర్నిర్మించుకోగలుగుతారు.

భారతీయులను బానిసత్వంలో ఉంచడానికి బ్రిటిష్ సామ్రాజ్యవాదం, స్థానిక రాజులు, భూస్వాములు, వడ్డీ వ్యాపారులు, ఇతర వ్యాపారుల మీద ఆధారపడుతూ, జాతీయ బూర్జువా మద్దతును వాడుకొంటోంది. భారతదేశ భూయోజమాన్య వ్యవస్థలో,

భూముల మీద భూస్వాముల, స్థానిక రాజుల, వడ్డీవ్యాపారుల యాజమాన్యం, అర్థ బానిస వ్యవస్థ అవశేషాలు (తత్ఫలితంగా భారతదేశ మంతటా వున్న సామాజిక, రాజకీయ వ్యవస్థలు) ప్రధానంగా బ్రిటిష్ ఆధిపత్యానికి పెట్టని కోటలా వున్నాయి.

భారత ప్రజల బానిసత్వాన్ని ధ్వంసం చేయడం కోసం, కార్మికవర్గాన్ని, రైతాంగాన్ని నేలరాస్తోన్న పేదరికం నుండి విముక్తి చేయడానికి, తప్పనిసరిగా మన దేశ స్వాతంత్ర్యాన్ని సాధించాల్సిన అవసరం వుంది. అదే విధంగా మధ్యయుగాల కాలం నాటి నుండి ఇంకా కొనసాగుతోన్న భూస్వామ్య వ్యవస్థను ధ్వంసం చేసి, ఈ మధ్య యుగాల నాటి చెత్తను ఈ నేల మొత్తం నుండి ఊడ్చి వేసి శుభ్రం చేసే వ్యవసాయ విప్లవ పతాకను ఎగరేయాల్సి వుంది. భారత దేశాన్ని విప్లవాత్మకంగా విముక్తి చేయడానికి, బ్రిటిష్ పెట్టుబడిదారీ వ్యవస్థకు వ్యతిరేకంగా వ్యవసాయ విప్లవాన్ని కొనసాగించడమే, తప్పనిసరిగా పునాదిగా ఉండాలి.

శ్రమజీవుల విప్లవ తిరుగుబాటనే ఆలోచనకే భయకంపితులయిన పెట్టుబడిదారీ వర్గం, ఇప్పటి భూస్వామ్య, వడ్డీ వ్యాపార వ్యవస్థలతో మిలాఖాతయి, ఏనాడో దేశ స్వాతంత్ర్య పోరాటానికి, వ్యవసాయ సమస్యకు మౌలిక పరిష్కారాన్ని సాధించడానికి ద్రోహం చేశాయి. అది నేడు బ్రిటిష్ సామ్రాజ్యవాదం పట్ల ప్రదర్శిస్తోన్న “వ్యతిరేకత”, కేవలం కష్టజీవుల సమూహాలను మోసగించే పన్నాగం తప్ప మరోటి కాదు. అదే సమయంలో బ్రిటిష్ దోపిడీదారుల నుండి అత్యధిక రాయితీలు రాబట్టుకుని, వాళ్ళతో లాలూచి పడే ఎత్తుగడ వుంది. నేడు పెట్టుబడిదారీ వర్గం, దాని రాజకీయ సంస్థ అయినటువంటి జాతీయ కాంగ్రెస్ లు బ్రిటిష్ సామ్రాజ్యవాదానికి అందిస్తోన్న తోడ్పాటును బట్టి, ప్రజలను బలి పెట్టినా బ్రిటిష్ సామ్రాజ్యవాదంతో రాజీ పడటమే వాటి స్థిరమైన విధానంగా మారిందని అర్థమౌతుంది. ప్రజల విప్లవ పోరాటాలను విచ్ఛిన్నం చేయడం, సామ్రాజ్యవాద వ్యవస్థతో పాటు, స్థానిక రాజ్యాలను, భూస్వామ్య వ్యవస్థను యధాతథంగా కాపాడడం, సామ్రాజ్యవాదంతో కలిసి ప్రజలను అందులోను శ్రామిక వర్గాన్ని

మరింతగా తీవ్రంగా దోచుకోవడంగా ఆ విధానం రూపుదిద్దుకుంది. జాతీయ కాంగ్రెస్ పట్ల మన ప్రజలలో అత్యధికులకు భ్రమలు కలిగి ఉండడం, నేడు భారత విప్లవం విజయవంతం కావడానికి అత్యంత ప్రమాదంగా ఉందనేది నిజం! ఆ పార్టీ పెట్టుబడిదారులకు ప్రాతినిధ్యం వహించే వర్గ సంస్థ అని, ఈ దేశ శ్రమ జీవుల మౌలిక ప్రయోజనాలకు వ్యతిరేకంగా పనిచేస్తోందనే విషయాన్ని వాళ్ళు గుర్తించలేకపోతున్నారు.

గాంధేయ సిద్ధాంతాల మీద తన కార్యక్రమాన్ని రూపొందించుకున్న కాంగ్రెస్ పార్టీ, ప్రేమ, సౌమ్యత, నిరాడంబరత, కష్టపడి జీవించడం, రైతాంగం మీద భారాన్ని తగ్గించడం, జాతీయ ఐక్యత, విశిష్ట చారిత్రక ఆధ్యాత్మిక ఉద్యమం మొదలైన అస్పష్టమైన పదజాలాల ముసుగును వినియోగిస్తుంటుంది. కానీ ఈ ముసుగులో, భారత పెట్టుబడిదారుల ప్రయోజనాలను, వాటి పరిరక్షణను, సమాజం ధనికులు, పేదలుగా విభజించబడి ఉండడం ఒక అనివార్యమైన విజ్ఞతగాను, సామాజిక అసమానతలు, దోపిడీ శాశ్వతమని బోధిస్తూ, సమర్థిస్తుంది. ప్రపంచ సామ్రాజ్యవాదంతో కుమ్మక్కై శ్రమజీవుల సమూహాల రక్తమాంసాలు, చెమటల మీద భారత పెట్టుబడిదారులు అభివృద్ధి చెందడానికి అది బోధించే (సేవచేసే) సిద్ధాంతం తోడ్పడుతుంది. 1919-21 సం॥లలో శ్రమజీవుల పోరాటాలకు జాతీయ కాంగ్రెస్ ద్రోహం చేసి, వాటిని విచ్ఛిన్నం చేసింది. టెక్స్ టైల్ కార్మికుల సమ్మెలో కార్మికులకు వ్యతిరేకంగా, ఉత్పత్తిదారులకు జాతీయ కాంగ్రెస్ మద్దతునిచ్చింది. వాస్తవంలో కార్మిక వ్యతిరేక చట్టం ఆమోదం పొందడానికి సహాయపడింది. బ్రిటిష్ సామ్రాజ్యవాదానికి వ్యతిరేకంగా పోరాడుతున్న రైల్వే కార్మికులకు మద్దతునివ్వడానికి నిరాకరించి, వాళ్ళు లార్డ్ ఇర్విన్, మెక్ డొనాల్డ్ లు మధ్యవర్తిత్వం వహించాలని విజ్ఞప్తి చేయాలని సలహా ఇచ్చింది. వడ్డీవ్యాపారులు, బడా భూస్వాములు, స్థానిక రాజులకు వ్యతిరేకంగా పోరాడుతోన్న రైతాంగాన్ని వ్యతిరేకించింది.

ఉదారవాదులు, భూస్వాములు, ఉత్పత్తిదారులతో కలిసి జాతీయ కాంగ్రెస్ అపఖ్యాతి గాంచిన నెహ్రూ రాజ్యాంగాన్ని ప్రతిపాదించింది. దానిలో బ్రిటిష్ వైస్రాయ్,



గవర్నర్ జనరల్ చేతుల్లో అత్యున్నత అధికారాన్ని ఉంచి, భూస్వాములు, రాజులు, వడ్డీ వ్యాపారులు, బ్రిటిష్ సామ్రాజ్యంలో జూనియర్ భాగస్వాములుగా ఉండాల్సిన అవసరముందని ప్రకటించింది.

ఛాంబర్ అఫ్ కామర్స్ లాంటి సంఘాల కార్యక్రమానికి ప్రాతినిధ్యం వహించేలా వున్న గాంధీ వదకొండు సూత్రాలకు మద్దతు తెలుపుతూ జాతీయ కాంగ్రెస్ ఢిల్లీ మ్యానిఫెస్టోను జారీ చేసింది. బ్రిటిష్ ప్రభుత్వంతో అవగాహనకు వచ్చేందుకు జైలులో గల ఉదారవాదులతో చర్చలు చేయడం లాంటి ప్రయత్నాలను తెరవెనుక చేసింది. బ్రిటిష్ సామ్రాజ్యవాద రాజ్యాంగం, చట్ట పరిధికి లోబడి ప్రజా పోరాటాలు ఉండేలా అదుపు చేసేందుకు, జాతీయ కాంగ్రెస్, ముఖ్యంగా దానిలోని “వామ”పక్షం, ప్రజా పోరాటాలు బ్రిటిష్ సామ్రాజ్యవాద రాజ్యాంగం, చట్టాల పరిధికి లోబడి వుండేలా అదుపు చేయడానికి, దాని శక్తి మేరకు చేయగలిగినంత చేసింది, ఇంకా చేస్తోనే వుంది.

దీనికి సంబంధించి, భారత ప్రజల విముక్తి చేసే చారిత్రక కర్తవ్యాన్ని పూర్తి చేయడానికి, జాతీయ బానిసత్వాన్ని రద్దు చేయడానికి, జాతీయ అభివృద్ధికి అడ్డంకిగా వున్న అన్ని సంకెళ్లను తెంచి పారేయడానికి, భూమిని స్వాధీనం చేసుకొని విప్లవాత్మక రీతి గల దూరదృష్టితో ప్రజాస్వామిక పునర్నిర్మాణం చేయడం వంటి కర్తవ్యాలను పూర్తి చేయడానికి శ్రామిక వర్గ నాయకత్వం మాత్రమే హామీ ఇవ్వగలదని, ప్రపంచ చరిత్ర, భారతదేశంలోని వర్గ పోరాటాల గుణపాఠాలు రుజువు చేస్తోన్నాయి. పారిశ్రామికరణ వల్లనే సంఘటితమైన భారతదేశ శ్రామిక వర్గం, దాని అగ్రగామి దళమైన కమ్యూనిస్టు పార్టీ నాయకత్వంలో వర్గ పోరాటం ద్వారా చెల్లా చెదురుగా వున్న రైతాంగ ప్రజానీకాన్ని, పట్టణ పేదలను, బ్రిటిష్, భూస్వామ్య వ్యవస్థల ఆధిపత్యానికి వ్యతిరేకంగా చేసే పోరాటానికి సమీకరించే చారిత్రక కర్తవ్యాన్ని నిర్వహిస్తుంది.

కానీ శ్రామిక సమూహాన్ని సమీకరించడానికి, శ్రామికులకు వారి వర్గ ప్రయోజనాల పట్ల చైతన్యాన్ని కలుగ చేసి వారిని ఒక విభిన్నమైన వర్గ శక్తిగా సంఘటితం చేయడానికి, జాతీయ విముక్తి పోరాట నాయకత్వం కోసం తలపడేలా చేయడానికి, కార్మిక కర్షక విప్లవ మైత్రి సాధించడానికి, జాతీయ సంస్కరణవాదుల చేతుల్లోంచి శ్రామిక వర్గాన్ని, రైతాంగాన్ని, పట్టణ పేదలను విముక్తులను చేసి వాళ్ళను సామ్రాజ్యవాద వ్యతిరేక, పూర్వ వ్యతిరేక పోరాటం దిశగా

మళ్లించడానికి, ఇలాంటి అవసరాలన్నిటి కోసం కార్మిక వర్గానికి తమ స్వంతమైన శ్రామిక వర్గ కమ్యూనిస్టు పార్టీ అవశ్యకత వుంది.

భారత కమ్యూనిస్టుపార్టీ అనేది శ్రామికవర్గానికి చెందిన పార్టీ. దాని లక్ష్యం సోషలిజం సాధన, అంతిమంగా సంపూర్ణమైన కమ్యూనిజం! భారత కమ్యూనిస్టు పార్టీ ప్రణాళిక, ఇతర పార్టీల, గ్రూపుల ప్రణాళికలు, ఆలోచనల కన్నా భిన్నమైనది. జాతీయ విప్లవ పార్టీలను మినహాయించి మిగతావన్నీ కూడా పెట్టుబడిదారీ వర్గ, పెటీ బూర్జువా వర్గాలకు చెందినవి. మిగతావన్నీ భారతదేశంలో పెట్టుబడిదారీ విధానం అభివృద్ధి చెందాలని పాటుపడుతుండగా, కమ్యూనిస్టు పార్టీ సోషలిస్టు మార్గంలో అభివృద్ధి కోసం స్థిరంగా, దృఢంగానూ పోరాడుతోంది. జాతీయ విప్లవ గ్రూపులు బూర్జువా పరిపాలన, బూర్జువా తరహా ప్రభుత్వం ఏర్పడాలని పోరాడుతుండగా, కమ్యూనిస్టు పార్టీ భారతదేశంలో కార్మిక-కర్షక వర్గాల ప్రజాస్వామిక నియంతృత్వం, కార్మిక - కర్షక సోవియట్ ప్రభుత్వం ఏర్పడాలని పోరాడుతోంది.

కార్మిక, కర్షక, ఇతర కష్టజీవుల ప్రయోజనాలను సోవియట్ల తరహా ప్రభుత్వం మాత్రమే రక్షించగలదు. బ్రిటిష్ ఆధిపత్యాన్ని కూలదోసేందుకు కార్మిక జన సమూహాలు చేసే విప్లవ క్రమంలో తిరుగుబాటు కమిటీలుగా సోవియట్లు ఏర్పాటు చేయబడతాయి. ఫ్యాక్టరీలు, గ్రామాలు మొదలైన వాటిలో, ప్రత్యక్ష ఎన్నికల ద్వారా ఎన్నుకోబడి అవి నిజమైన ఏకైక అధికార కేంద్రాలుగా ఉంటాయి. భూస్వాధీనం, ప్రజల మౌలిక అవసరాల కల్పనను హామీ ఇస్తాయి. సోవియట్ ప్రభుత్వం మాత్రమే మైనారిటీలకు స్వయం ప్రతిపత్తి నిర్ణయ హక్కుతో పాటు పూర్తిగా విడిపోయే స్వేచ్ఛను ఇవ్వగల సామర్థ్యాన్ని కలిగి ఉంటుంది. అదే సమయంలో భారత విప్లవ శత్రువులకు వ్యతిరేకంగా వివిధ జాతులలోని శ్రమజీవులలో మెజారిటీని సాధారణ విప్లవ పోరాటంలో ఐక్యం చేయగలుగుతుంది. సోవియట్ ప్రభుత్వం మాత్రమే భారత విప్లవం సాధించిన విజయాలను, విముక్తిని ప్రపంచ సామ్రాజ్యవాదుల, భారతదేశ దోపిడీదారుల దాడుల నుండి రక్షించుకోవడానికి, అంతర్జాతీయ శ్రామిక వర్గంతో ఐక్య సంఘటనను కట్టగలుగుతుంది. అటువంటి ప్రభుత్వం మాత్రమే అంతర్జాతీయ సామ్రాజ్యవాదానికి వ్యతిరేకంగా అంతిమంగా ప్రపంచ విప్లవ విజయానికి ఇతర అన్ని సోవియట్ రాజ్యాలతో ఐక్య సంఘటన కట్టగలుగుతుంది.

జాతీయ సంస్కరణ వాదుల విచ్ఛిన్నకర, విద్రోహ కార్యకలాపాలను, దృఢంగా, సాహసోపేతంగా, ఎటువంటి త్యాగాలకైనా వెనుదీయకుండా కమ్యూనిస్టు పార్టీ ఓడించ గలుగుతుంది. కార్మిక కర్షక ప్రజానీకాన్ని సంఘటితపరిచి ముందుకు నడిపించి సామ్రాజ్యవాదాన్ని ఓడించి, సోషలిజం దిశగా పురోగమించడానికి నాయకత్వం వహిస్తుంది.

వీటిని తన మార్గదర్శక సూత్రాలుగా స్వీకరించిన భారత కమ్యూనిస్టు పార్టీ, భారత విప్లవం యొక్క ప్రస్తుత దశలో సాధించాల్సిన ప్రధాన లక్ష్యాలను ఈ క్రింది విధంగా ప్రతిపాదిస్తోంది:

1. బ్రిటిష్ పరిపాలనను హింసాయుతంగా కూలదోయడం ద్వారా భారతదేశానికి పూర్తి స్వాతంత్ర్యం సాధించుట. అన్ని అప్పుల రద్దు. బ్రిటిష్ ఫ్యాక్టరీలు, బ్యాంకులు, రైల్వేలు, సముద్ర, నదీ రవాణాలు, తోటలను జప్తు చేసుకుని జాతీయం చేయుట.

2. సోవియట్ ప్రభుత్వ స్థాపన! మైనారిటీ జాతులకు విడిపోయే హక్కుతోపాటు, స్వయం నిర్ణయాధికారాన్ని వాస్తవం చేయడం. స్థానిక రాజ్యాల రద్దు. ఇండియన్ ఫెడరల్ వర్క్స్ అండ్ పీజెంట్స్ సోవియట్ రిపబ్లిక్ స్థాపన.

3. భూస్వాములు, పాలిస్తోన్న రాజులు, చర్చిలు, బ్రిటిష్ ప్రభుత్వం, అధికారులు, వడ్డీవ్యాపారుల సమస్త భూములు, అడవులు, ఇతర ఆస్తులను ఎటువంటి నష్ట పరిహారం లేకుండా జప్తు చేసుకుని కష్టజీవులైన రైతాంగపు వినియోగానికి ఇవ్వడం. వడ్డీ వ్యాపారులతో, బ్యాంకులతో రైతాంగానికి వున్న అన్ని బానిస ఒప్పందాలు, అప్పులను రద్దు చేయడం.

4. ఎనిమిది గంటల పనిదినం అమలు, కార్మికుల పని పరిస్థితులను మౌలికంగా అభివృద్ధి చేయడం. జీతాలను పెంచడం, నిరుద్యోగులకు ప్రభుత్వం నిరుద్యోగ భృతి అందించడం.

మెజారిటీ ప్రజల ప్రయోజనాలను వ్యక్తీకరిస్తోన్న ఈ ప్రధాన డిమాండ్ల సాధనకు కమ్యూనిస్టు పార్టీ పోరాడుతుంది. ఈ కోర్కెల సాధనతో భారతదేశంలో సోషలిస్టు సమాజ నిర్మాణానికి కావలసిన పరిస్థితులు ఏర్పడడానికి, ఆ దిశలో మరింతగా పురోగమించడానికి తోడ్పడుతుంది. అదే సమయంలో విస్తృత విప్లవ ప్రజాపోరాటాన్ని అభివృద్ధి చేయడం, శ్రమజీవులు విప్లవాత్మక విద్యను నెరపాలనే లక్ష్యంతో భారత కమ్యూనిస్టు పార్టీ పాక్షిక డిమాండ్లను ముందుకు తెస్తోంది. వాటి కోసం పోరాడడం ద్వారా ప్రజలను తమ విముక్తి కోసం సాగించాల్సిన తిరుగుబాటులో సమీకరించడానికి వీలవుతుంది.



## రెండవ భాగం

### విప్లవోద్యమం యొక్క పార్టీక డిమాండ్ల సాధన కోసం పోరాటం

అత్యధిక ప్రజానీకం వ్యవసాయ విప్లవం చేబట్టడం, ప్రజాస్వామిక పునర్నిర్మాణాన్ని సాధించడం మాత్రమే స్వాతంత్ర్యం సాధించడానికి ఏకైక, చారిత్రక పరీక్షలో నిగ్గు తేలిన సాధనంగా, విప్లవ పోరాట మార్గంగా భారత కమ్యూనిస్టు పార్టీ పరిగణిస్తోంది. అది బ్రిటిష్ దోపిడీదారులకు, మన దేశంలో వాళ్ళ తాబేదార్లందరికీ వ్యతిరేకంగా సార్వత్రిక సాయుధ తిరుగుబాటుగా అభివృద్ధి చెందాలి.

బ్రిటిష్ పరిపాలనకు వ్యతిరేకంగా శ్రమజీవుల సార్వత్రిక సాయుధ తిరుగుబాటును నిరోధించడానికే మహాత్మాగాంధీ తదితర నాయకులు అహింసను ప్రచారం చేస్తున్నారు. ఆఫ్రికాలో జులు రైతాంగ తిరుగుబాటు సాయుధ అణచివేతలో తాను పాల్గొన్నానని, వలస దేశాల ప్రజలను దోచుకోవడంలో జర్మనీ పెట్టుబడి దారులతో ఘర్షణపడిన బ్రిటిష్ దోపిడీదారులకు అండగా నిలిచానని గాంధీ తన ఆత్మకథలో ఆయనంతట ఆయనే స్వయంగా ఒప్పుకున్నాడు. భారతదేశ కార్మికులు, కర్షకులు తమ దోపిడీదారులకు వ్యతిరేకంగా తిరుగుబాటు చేయకూడదని, వారికి ఆ హక్కు లేదని గాంధీ ఈ రోజు చెబుతున్నాడు. వాయువ్య భారతంలోను, దేశమంతటను భారత ప్రజానీకం మీద బ్రిటిష్ దోపిడీదారులు బహిరంగంగా యుద్ధం చేస్తోన్న ఈ సమయంలోనే ఆయన ఈ విషయాన్ని చెబుతున్నాడు.

జాతీయ కాంగ్రెస్ ఆడుతోన్న ఈ కపట నాటకాన్ని శ్రమజీవులు అర్థం చేసుకుంటారు. ఈ పూడ్చల్, సామ్రాజ్యవాద వ్యవస్థ మొత్తాన్ని ధ్వంసం చేసే తమ హక్కును, బ్రిటిష్ పరిపాలనను హింసాయుతంగా కూలదోసే తమ హక్కును భారతదేశ కార్మిక, కర్షకులు వదులుకోరు.

భారతదేశ విముక్తి ఉగ్రవాద ఉద్యమంతో సాధించబడదు. మన దేశంలో ఉగ్రవాదాన్ని సమర్థించే వారు విశాల ప్రజానీక పోరాటాన్ని గమనించరు, విశ్వసించరు. వ్యవసాయ విప్లవానికి, కార్మికవర్గ పోరాటానికి, బ్రిటిష్ ఆధిపత్యాన్ని కూలదోయడానికి మధ్య గల సంబంధాన్ని అర్థం చేసుకోరు. సాహసోపేతంగా వ్యక్తిగతంగా చేసే ఉగ్రవాద చర్యలతో బ్రిటిష్ సామ్రాజ్యవాదంపై విజయం సాధించాలని ప్రయత్నిస్తారు.

భారతదేశ విముక్తి కోసం ఉగ్రవాదులు ప్రదర్శిస్తోన్న దేశభక్తిని, ఆత్మ త్యాగాలను గుర్తిస్తూనే,

విజయానికి రహదారి వ్యక్తిగత హింసావాద పద్ధతులు కాదని, సాధ్యమైనంత విస్తృతంగా కార్మికవర్గం, రైతాంగం, పట్టణ పేదలు, భారతీయ సైనికులు భారత కమ్యూనిస్టు పార్టీ పతాక కింద సమీకృతులై, దాని నాయకత్వంలో పోరుబాట బట్టి విప్లవ సాయుధ తిరుగుబాటు చేయడం ద్వారానే విజయం సాధిస్తామని కమ్యూనిస్టు పార్టీ ప్రకటిస్తోంది.

భారత విప్లవ విజయానికి, జాతీయ కాంగ్రెస్లోని జవహర్ లాల్ నెహ్రూ, బోస్, గిన్ వాలా తదితరుల నాయకత్వంలోని “వామపక్షీయుల” ఉద్యమం నుండి హానికరమైన, ప్రమాదకరమైన అడ్డంకిని ఎదుర్కొంటోంది. విప్లవ పదజాలం ముసుగులో వాళ్ళు ప్రజల విప్లవ పోరాటాలను గందరగోళపరిచి విచ్ఛిన్నం చేసే బూర్జువా విధానాన్ని అమలుచేస్తూ, బ్రిటిష్ సామ్రాజ్యవాదంతో కాంగ్రెస్ అవగాహన రావడానికి తోడ్పడుతున్నారు. ముఖ్యంగా కార్మికోద్యమంలో జాతీయ సంస్కరణవాదులు నీచవైన కవటత్వంతో, హానికరంగా వ్యవహరిస్తూ వర్గ పోరాటం స్థానంలో వర్గ సంకరాన్ని ప్రవేశపెట్టాలని శతవిధాలా ప్రయత్నిస్తున్నారు. ఆ విధంగా భారతీయ, బ్రిటిష్ దోపిడీదారుల భావజాల ప్రభావంలోకి, నిర్మాణంలోకి కార్మికులను తీసుకురావాలని సర్వవిధాలా కృషి చేస్తున్నారు. కిషోర్ గంజ్ రైతాంగ తిరుగుబాట్లను అణచివేయడానికి సైన్యాన్ని పంపమని బెంగాల్ బ్రిటిష్ గవర్నర్కు ఈ “వామపక్ష” కాంగ్రెస్ నాయకులు విజ్ఞప్తి చేయడం ద్వారా రైతాంగం పట్ల జాతీయ కాంగ్రెస్ విద్రోహకర పాత్ర మరోసారి బయట పడింది. ఇటువంటి పరిస్థితుల్లో కాంగ్రెస్ పట్ల ప్రజలు భ్రమలు కోల్పోతున్నారనే విషయం గ్రహించిన కొందరు “వామపక్ష” జాతీయ సంస్కరణవాదులు (రాయ్ తదితరుల మద్దతుదారులు) తెలివిగా జాతీయ కాంగ్రెస్ను “లోపలినుండి ఆక్రమించుకోవాలనే” సలహాను ముందుకు తీసుకువస్తున్నారు. సాధారణంగా చూస్తే అది కాంగ్రెస్ను విప్లవీకరించాలనే లక్ష్యంగా కనిపిస్తుంది; వాస్తవంలో ద్రోహులైన పాత నాయకుల స్థానంలో వారికన్నా ఏమీ తీసి పోని కొత్త నాయకులను తీసుకువచ్చి, కాంగ్రెస్కు పూర్వ వైభవం తీసుకు రావాలనే సంకల్పం కనపడుతుంది.

కార్మిక సమూహాలను మరోసారి మోసం చేసేందుకు, గతంలోలా లీగ్ ఆఫ్ ఇండిపెండెన్స్ లాంటి సంస్థనో లేక కొత్త పార్టీనో స్థాపించే ప్రయత్నాన్ని ఈ “వామపక్ష” కాంగ్రెస్ నాయకులు చేపట్టవచ్చు. అటువంటి దాన్ని

ఎండగట్టడమే మన పార్టీ ప్రధాన కర్తవ్యం కావాలి. కార్మిక కర్షక సమూహాలనుండి “వామపక్ష” జాతీయ సంస్కరణ వాదులను వేరుచేయాలన్న, కమ్యూనిస్టు పార్టీ నాయకత్వంలోకి, భారతదేశంలో సామ్రాజ్యవాద వ్యతిరేక వ్యవసాయ విప్లవంలోకి, కార్మిక కర్షక ప్రజా సమూహాలను సమీకరించాలన్న వాళ్ళ మీద నిర్దాక్షిణ్యంగా యుద్ధం ప్రకటించడం ఒక తప్పనిసరి పరిస్థితిగా వుంది.

సామ్రాజ్యవాదులు, భూస్వాములు, వడ్డీ వ్యాపారులు, పెట్టుబడిదారులకు వ్యతిరేకంగా ఐక్య సంఘటన కట్టాల్సిందిగా సమస్త శ్రమజీవులకు భారత కమ్యూనిస్టు పార్టీ పిలుపునిస్తోంది. బ్రిటిష్ ప్రభుత్వం, స్థానిక దోపిడీదారులు జిత్తులమారి తనంతో రెచ్చగొట్టే పద్ధతులకు ముస్లింలు, భారత కార్మిక, కర్షకులు లోను గావద్దు. భిన్న జాతులు, మత విశ్వాసాలు గల శ్రమజీవులను ఒకళ్ళకు వ్యతిరేకంగా మరొకరిని నిలబెట్టి వారిలో ఘర్షణలు రేకెత్తిస్తారు. అణగారిన ప్రజల విప్లవ ఐక్య వేదిక నిర్మాణాన్ని బలహీన పరిచి, విచ్ఛిన్నం చేసే అటువంటి చర్యలను స్థానిక, బ్రిటిష్ దోపిడీదారుల చేతుల్లో సమానంగా పీడించబడుతోన్న అస్పృశ్యులతో సహా శ్రమ జీవులందరూ అనుమతించవద్దని భారత కమ్యూనిస్టు పార్టీ పిలుపునిస్తోంది.

ప్రజల్లో నాయకత్వ స్థానాన్ని చేజిక్కించు కోవడానికి సాగే పోరాటంలో తన మద్దతుదారులంతా కార్మిక వర్గ నినాదాల పైన ప్రజలను సమీకరించి పోరాటాలు చేయడం కోసం, అన్ని రకాల లీగల్, సెమీ లీగల్ అవకాశాలను ఉపయోగించుకోవడానికి తీవ్రంగా కృషిచేయాలని భారత కమ్యూనిస్టు పార్టీ పిలుపునిస్తోంది. ప్రతి సందర్భంలోను జాతీయ కాంగ్రెస్ పోషిస్తోన్న విద్రోహకర పాత్రను వాళ్ళు బట్టబయలు చేయాలి. జాతీయ సంస్కరణవాదులు స్థాపించిన బూర్జువా రాజీ వేదికకు వ్యతిరేకంగా నిర్దిష్టమైన కార్మికవర్గ విప్లవకర డిమాండ్లు, కార్యక్రమాల ప్రాతిపదికన అట్టడుగు నుండి శ్రమజీవుల ఐక్య వేదికను నిర్మించాలి.

ట్రేడ్ యూనియన్లు, మునిసిపల్ కౌన్సిల్లు (కలకత్తా, బొంబాయి మొదలగు) అలాంటి ఇతర సంస్థలలో కాంగ్రెస్ నాయకుల కార్యకలాపాలను, వాళ్ళ దోపిడీకర, విద్రోహ విధానాలను శ్రమజీవుల సమూహాలలో వివరించడం ఒక ఆచరణాత్మకమైన అవకాశంగా తన మద్దతుదారులు వినియోగించుకోవాలని భారత కమ్యూనిస్టు పార్టీ సిఫార్సు చేస్తోంది.

కార్మిక వర్గం తన రాజకీయ, ఆర్థిక డిమాండ్ల సాధన కోసం విస్తృత విప్లవ కార్యక్రమాలు,



పోరాటాలు చేపట్టేలా భారత కమ్యూనిస్టు పార్టీ మద్దతుదారులు, సంఘాలు కృషి చేయాలి. అదే విధంగా పన్నులు, లెవీలు, అద్దె బాకీల చెల్లింపును ముఖ్యంగా భారీ భూకమతాలున్న జిల్లాల్లో, రైతాంగం సామూహికంగా నిరాకరించేలా చేయాలి. ఆ రకంగా సామ్రాజ్యవాద వ్యతిరేక విప్లవ పోరాటంలోకి శ్రమజీవులను సమీకరించి, వారిని సమాయత్తం చేయాలి. విడివిడిగా చేస్తోన్న కార్మికుల సమ్మెలను ఒక సార్వత్రిక రాజకీయ సమ్మెగా మరల్చడానికి వర్గ స్పృహ గల కార్మికులు, విప్లవకారులు సహాయ వడాలని భారత కమ్యూనిస్టు పార్టీ పిలుపునిస్తోంది. శ్రామిక వర్గ మార్గదర్శకత్వంలో స్వాతంత్ర్యం, భూమి, కార్మిక-కర్షక ప్రభుత్వం సాధించేందుకు విస్తృత జన బాహుళ్యాన్ని విప్లవ పోరాటంలో సంఘటిత పరచడానికి అదొక దృఢమైన చర్యగా తోడ్పడుతుంది.

## ఏ. సాధారణ డిమాండ్లు

ప్రజా విప్లవ పోరాటాలు అభివృద్ధి చేయడం కొరకు, ప్రజలకు రాజకీయ శిక్షణ నెరిపేందుకు భారత కమ్యూనిస్టు పార్టీ ఈ క్రింది డిమాండ్లను ముందు పెట్టి, వాటి కోసం పోరాడుతుంది.

1. బ్రిటిష్ సైనిక పటాలాలను బహిష్కరించాలి. పోలీసు వ్యవస్థను రద్దుచేసి కష్టజీవులను సాయుధులను చేయాలి.
2. వ్యక్తిగతంగా, సామూహికంగా హింసాయుత చర్యలకు పాల్పడిన వారితో సహా రాజకీయ ఖైదీలందరిని వెంటనే విడుదల చేయాలి.
3. కష్టజీవులకు పరిమితులేని భావ ప్రకటన, పత్రికా, సభా, సమ్మె, సంఘాలు పెట్టుకొనే స్వేచ్ఛను కల్పించాలి. అపఖ్యాతి పాలైన కార్మిక వ్యతిరేక చట్టాలను (ట్రేడ్ డిస్ప్లయ్ యాక్ట్, ధర్నాల నిషేధం, విప్లవకారుల దేశ బహిష్కరణ, ప్రెస్ యాక్ట్ మొదలగు వాటన్నిటిని) రద్దు చేయాలి.
4. హోదా, కులం, జాతీయ, మత పరమైన విశేషాధికారాలు రద్దుచేసి, లింగ, మత, జాతి విభేదాలు లేకుండా పౌరులందరికీ పూర్తి సమానత్వాన్ని కల్పించాలి.
5. మతాన్ని రాజ్యం నుండి సంపూర్ణంగా వేరుచేయాలి. మిషనరీలను సామ్రాజ్యవాదుల ప్రత్యక్ష ఏజెంట్లుగా గుర్తించి వారి ఆస్తులు జప్తు చేసుకుని, వాళ్ళను బహిష్కరించాలి.
6. జడ్జిలను, అధికారులను ఎన్నుకొని, మెజారిటీ ఓటర్లు డిమాండు చేసినప్పుడు ఎప్పుడైనా వారిని వెనక్కి పిలిపించే పద్ధతి ప్రవేశపెట్టాలి.

## బి. కార్మికుల ప్రత్యేక డిమాండ్లు

కార్మిక వర్గాన్ని విస్తృత స్థాయిలో సంఘటితం చేయడానికి, కార్మికుల రోజువారీ ప్రయోజనాలను కాపాడటానికి, మన దేశంలోని కష్టజీవుల విప్లవ పోరాటాన్ని కొనసాగించడానికి, వర్గ స్పృహ కలిగిన కార్మికులందరూ విప్లవకర ట్రేడ్ యూనియన్ ఉద్యమ నిర్మాణం కోసం సర్వ శక్తులు ఒడ్డి కృషి చేయాల్సిందిగా భారత కమ్యూనిస్టు పార్టీ పిలుపునిస్తోంది. ఫ్యాక్టరీ కమిటీల ప్రాతిపదికన నాయకులను కార్మికులే ఎన్నుకునే విధంగా, పురోగామి కార్మికులతోగూడి, విస్తృత ప్రాతినిధ్యం గల ట్రేడ్ యూనియన్లను నిర్మించడం అవశ్యకతగా వుందని భారత కమ్యూనిస్టు పార్టీ భావిస్తోంది. వర్గ పోరాట స్ఫూర్తితో ట్రేడ్ యూనియన్లు సక్రమంగా పనిచేసేలా చూడాలి. అన్ని రకాల సంస్కరణవాదులను, జోషి, చమన్లాల్, గిరి మొదలైన బ్రిటిష్ పెట్టుబడిదారీ వర్గ బహిరంగ ఏజెంట్ల నుండి, బోస్, రుయికర్, గినవాలా లాంటి బూటక “వామపక్ష” జాతీయ సంస్కరణవాదులను, ఇతర భారత బూర్జువా వర్గ ఏజెంట్ల వరకు, ఎవరైతే విప్లవ ట్రేడ్ యూనియన్ విభాగానికి వ్యతిరేకంగా పోరాడటానికి ప్రతీఘాత కూటమిగా వున్నారో, వారందరిని ఏకాకులను చేసి బహిష్కరించడానికి అన్ని ప్రయత్నాలు చేయాలి. అదే సమయంలో అఖిల భారత స్థాయిలో వర్గ ప్రాతిపదికన కార్మికోద్యమానికి ఒక పోరాట కేంద్రంగా అల్ ఇండియా ట్రేడ్ యూనియన్ కాంగ్రెస్ పరివర్తన చెందేందుకు భారత కమ్యూనిస్టు పార్టీ కృషి చేస్తుంది.

- I. దేశవ్యాప్తంగా అన్ని ఫ్యాక్టరీలు, రైల్వేలు, నౌకాశ్రయాలు మొదలైన వాటిలో ఫ్యాక్టరీ కమిటీలు ఏర్పాటు చేయడానికి తన మద్దతుదారులు, వర్గ స్పృహ కలిగిన కార్మికులు సహకరించాలని భారత కమ్యూనిస్టు పార్టీ పిలుపునిస్తోంది. యాజమాన్యాలు లేదా బ్రిటిష్ అధికారులు అణచివేతకు పాల్పడే చోట ఫ్యాక్టరీ కమిటీలు సెమీ లీగల్ గా పనిచేయాలి. సమ్మె పోరాటాలలో ఫ్యాక్టరీ కమిటీలను గుర్తించాలనేది ప్రధాన డిమాండ్లలో ఒకటిగా ఉండాలని భారత కమ్యూనిస్టు పార్టీ చెబుతోంది. దేశవ్యాప్తంగా కార్మిక సంఘాన్ని నిర్మించడం, కార్మికుల సమ్మెలు, ప్రదర్శనలను రక్షించుకోవడంతోపాటు, సార్వత్రిక విప్లవ పోరాటంలో భాగస్వాములు కావడానికి రక్షణ దళాలను ఏర్పాటు చేయడం కోసం భారత కమ్యూనిస్టు పార్టీ పిలుపునిస్తోంది.
- II. ప్రభుత్వం, యజమానుల ఖర్చుతో నిరుద్యోగులకు సక్రమంగా భృతి కల్పించాలని;

వారితో ఉద్యమాన్ని నిర్మించడం, కలిసి పోరాడడం కోసం వర్గ స్పృహ గల కార్మికులందరికీ పిలుపునిస్తోంది. కనీస జీవన వ్యయం సరిపడా నెలవారీ భృతి, అద్దె చెల్లించడానికి నిరాకరణ, మునిసిపల్ అధికారులు ఉచితంగా ఇంధనం, ఆహార పదార్థాలు సరఫరా చేయాలనడం లాంటి పాక్షిక డిమాండ్ల కోసం దేశవ్యాప్తంగా నిరుద్యోగ కౌన్సిల్ల సంస్థను నిర్మించి ప్రదర్శనలు చేయడం, పరిశ్రమలలో కార్మికులతో కలిసి ఐక్య పోరాటాలు చేయాలి.

III. ప్లాంటేషన్ కార్మికులు, వ్యవసాయ కార్మికులు అర్థబానిసలలా పనిచేయడాన్ని గుర్తించిన భారత కమ్యూనిస్టు పార్టీ, ప్లాంటేషన్ కార్మికులు, వ్యవసాయ కార్మికుల కోసం ట్రేడ్ యూనియన్లు నిర్మించడానికి వర్గ స్పృహ గల కార్మికులు భాగస్వాములుగా ముందుకు వచ్చి సహకరించాలని పిలుపునిస్తోంది. అన్ని రకాల అర్థ బానిస, కంపల్సరీ, కాంట్రాక్టు లేబర్ వ్యవస్థలను, ఎటువంటి హక్కులు లేకుండా కనీవిని ఎరుగని విధంగా సాగుతోన్న వ్యవసాయ కార్మికుల దోపిడీని సంపూర్ణంగా రద్దు చేయడం కోసం పోరాడడం మన ప్రధాన లక్ష్యాలలో ఒకటిగా వుంది. కార్మిక వర్గ నాయకత్వంలో విస్తృత రైతాంగాన్ని సమీకరించి సామ్రాజ్యవాదం, పూర్వజాలకు వ్యతిరేకంగా పోరాడాలనే లక్ష్యంతో ఇది సన్నిహితంగా ముడిపడి వుంది.

IV. కార్మికవర్గం భౌతికంగాను, నైతికంగాను దిగజారిపోకుండా ఉండాలనే లక్ష్యంతోను, దాని విముక్తి కోసం పోరాడే సామర్థ్యాన్ని పెంపొందించడం కోసం భారత కమ్యూనిస్టు పార్టీ ఈ క్రింది డిమాండ్ల కోసం పోరాడుతుంది.

1. వయోజనులకు పనిదినాన్ని 8 గంటలు, 16 నుండి 20 సం॥ గల యువకులకు 6 గంటలకు పరిమితి పెట్టాలి. బొగ్గు గనులలో సహా అన్ని ప్రమాదకర పరిశ్రమలలో 6 గంటల పనిదినాన్ని ప్రవేశపెట్టి, ఈ పరిశ్రమలలో ఉచితంగా పాలు, వెన్న సరఫరా చేయాలి.
2. ప్రదర్శనలకు, ధర్నాలకు, సమ్మెలకు ట్రేడ్ యూనియన్లకు సంపూర్ణమైన స్వేచ్ఛ ఇవ్వాలి.
3. మహిళలకు, యువకులకు, పురుషులకు సమాన పనికి సమాన వేతనం ఇవ్వాలి.
4. కంపల్సరీ కాంట్రాక్టు లేబర్ వ్యవస్థను, చట్ట పరమైన కార్మికుల వెట్టి చాకిరిని (లీగల్ బ్యాండ్డ్) పూర్తిగా రద్దు చేయాలి.
5. తప్పనిసరిగా వారానికి ఒక రోజు పూర్తి వేతనంతో విశ్రాంతి, వయోజనులకు సంవత్సరానికి 4 వారాలు, యువకులకు 6 వారాలు వేతనంతో కూడిన శెలవులు ఇవ్వాలి.



6. నిరుద్యోగం, అనారోగ్యం, ప్రమాదాలు, పారిశ్రామిక సంక్రమిత వ్యాధులు, వృద్ధాప్యం, పని చేసే సామర్థ్యం కోల్పోవడం, అనాథలవడం, అంగవైకల్యానికి పరిహారంలాంటి వాటికి ప్రభుత్వ బీమా కలిపించాలి.

7. నెలకు కనీస వేతనం యాభై రూపాయలుగా ప్రభుత్వం ప్రకటించి, కాంట్రాక్టు వ్యవస్థను నిషేధించి, వారానికి ఒకసారి వేతనం ఇచ్చేలా చట్టం చేయాలి.

8. ఏ కారణం లేదా అవసరం కోసం (జుర్మానాలు, పని సరిగ్గా చేయలేదనడం మొదలైనవి) వేతనాల నుండి కోతలు పెట్టడాన్ని నిషేధించాలి.

9. సరైన పద్ధతిలో ఫ్యాక్టరీలను తనిఖీ చేయడాన్ని ప్రవేశపెట్టి, కూలీలతో పని చేయించుకునే అన్ని ఫ్యాక్టరీలలో కార్మికుల స్థితిగతులను పర్యవేక్షించడం కోసం కార్మికులతో ఎన్నుకోబడ్డ వారికి అవకాశం కల్పించడం.

10. జాబర్లు, సారంగులు మొదలగువారి ద్వారా కార్మికులను తీసుకొనే వ్యవస్థను రద్దు చేయాలి. ట్రేడ్ యూనియన్ ల నియంత్రణ, పర్యవేక్షణలో లేబర్ ఎక్స్ప్లొజీల ద్వారా తీసుకోవడం, తొలగించడం చేయాలి. ఫ్యాక్టరీలలో అన్ని కుల, పూజ్యుల సంప్రదాయాలు, ఆచారాలను రద్దు చేయాలి.

వీటికి తోడు కార్మికుల స్థితిగతులను అభివృద్ధి చేసే ప్రతి యొక్క డిమాండుకు (ప్రభుత్వం లేదా యజమానుల ఖర్చుతో కొత్త ఇల్లు నిర్మించడం, సరైన మరుగుదొడ్లు, పరిశుభ్రమైన భోజనశాలలు ఏర్పాటు మొదలైనవి) మద్దతు ఇచ్చి పోరాడుతుంది.

మధ్యవర్తిత్వ విధానాన్ని, పెట్టుబడిదారుల యొక్క మధ్యవర్తిత్వ కోర్టుల జోక్యాన్ని భారత కమ్యూనిస్టు పార్టీ ఖచ్చితంగా వ్యతిరేకిస్తుంది. దోపిడీకి గురయ్యేవాళ్ళు ఎటువంటి గణనీయమైన రాయితీ పొందాలన్నా సమ్మెలు, సామూహిక విప్లవ కార్యకలాపాలతో చేసే దృఢమైన వర్గపోరాటం మాత్రమే ఏకైక మార్గమని నొక్కి చెబుతోంది.

## సి. కర్షకుల డిమాండ్లు

I. స్థానిక రాజులు, భూస్వాములు, వడ్డీ వ్యాపారులు, బ్రిటిష్ ప్రభుత్వానికి చెందిన అన్ని భూములు, సంస్థానాలను, అడవులు, పచ్చిక బయళ్లను నష్ట పరిహారం ఇవ్వకుండా జప్తు చేసుకుని కష్టజీవులైన రైతాంగం వినియోగం కోసం రైతాంగ కమిటీలకు బదిలీ చేస్తుంది. మధ్య యుగాల నాటి భూ యాజమాన్య వ్యవస్థను, మధ్యయుగాల నాటి చెత్తను ఈ మొత్తం నేల నుండి సంపూర్ణంగా తుడిచి పెట్టడం

కోసం భారత కమ్యూనిస్టుపార్టీ పోరాడుతుంది.

II. అన్ని ప్లాంటేషన్లను తక్షణం జప్తు చేసుకుని, ప్లాంటేషన్ కార్మికులచే ఎన్నుకోబడ్డ విప్లవ కమిటీలకు బదిలీ చేస్తుంది. కాంట్రాక్టు కార్మికులకు తోట యజమానులు పనికోసం కేటాయించే వాటితో పాటు వినియోగంలో లేని భూమిని కూలీలకు, పేద రైతులకు వాళ్ళ ఆస్తిగా పంచిపెట్టబడుతుంది. అదే సమయంలో పెద్ద ఎత్తున యాంత్రీకరణ పొందిన ప్లాంటేషన్లు, వాటి సంబంధిత వర్క్ షాప్లను జాతీయం చేసి, భారత దేశ ప్రజలందరికీ ఉపయోగపడేలా చేయాలని భారత కమ్యూనిస్టు పార్టీ ఆశిస్తోంది.

III. తక్షణం యావత్ నీటి పారుదల వ్యవస్థను జాతీయం చేయడం కోసం, అన్ని రకాల అప్పులు, శిస్తులను రద్దు చేయడం కోసం భారత కమ్యూనిస్టు పార్టీ పోరాడుతుంది. కష్టజీవులైన రైతులు ఎన్నుకున్న విప్లవ రైతాంగ కమిటీలను ఏర్పరుస్తుంది.

IV. బ్రిటిష్ పరిపాలనను విచ్ఛిన్నం చేయడానికి దానికి వ్యతిరేకంగా విప్లవకరమైన ఒత్తిడి కొనసాగించడానికి రైతాంగం, వ్యవసాయ కార్మికులు అన్ని రకాల రాజకీయ ప్రదర్శనలు, పన్నులు, బకాయిల చెల్లింపు సామూహికంగా తిరస్కరించడం, ప్రభుత్వం, దాని ప్రతినిధుల ఆజ్ఞలను, నిర్ణయాలను అమలు చేయడానికి నిరాకరించడం చేయాలని భారత కమ్యూనిస్టు పార్టీ పిలుపునిస్తోంది.

V. అద్దెలు, నీటిపారుదల ఛార్జీలు లేదా ఇతర వసూళ్లను చెల్లించడానికి నిరాకరించాలని, భూస్వాములు, స్థానిక రాజులు, వాళ్ళ ప్రతినిధులకు ఏ రకమైన భౌతిక సేవలైన చేయడానికి తిరస్కరించాలని భారత కమ్యూనిస్టు పార్టీ పిలుపునిస్తోంది.

VI. ప్రభుత్వానికి, భూస్వాములకు, వడ్డీ వ్యాపారులకు ఏ విధమైనవైనా అప్పులు, బకాయిలు చెల్లించడానికి తిరస్కరించాలని భారత కమ్యూనిస్టు పార్టీ పిలుపునిస్తోంది.

VII. బ్రిటిష్ సామ్రాజ్యవాదం దాని పూజ్యుల సావాసగాళ్ళ పిడికిలి నుండి రైతాంగాన్ని విముక్తి చేయడానికి అవసరమైన విప్లవ ప్రజాస్వామిక మార్పులు సాధించడానికి చేయాల్సిన పోరాటం కోసం, రైతాంగ ఉద్యమంలో రాజకీయ చైతన్యం మరింతగా పెంపొందించడానికి చేసే ప్రచారోద్యమం కోసం తక్షణం విప్లవ రైతాంగ కమిటీలను ఏర్పాటు చేయడమే ఒక ఆచరణాత్మక మార్గంగా భారత కమ్యూనిస్టు పార్టీ పిలుపునిస్తోంది.

VIII. వ్యవసాయ కార్మికులు అందులోను ముఖ్యంగా ప్లాంటేషన్ కార్మికుల స్వతంత్ర

సంఘాలు ఏర్పాటు చేయాలి. కమ్యూనిస్టు పార్టీ పతాకం క్రింద వాటిని పట్టణ కార్మికవర్గంతో అనుసంధానం దానితో పాటు రైతాంగ కమిటీలలోను వాటికి ప్రాతినిధ్యం కల్పించాలి.

బ్రిటిష్ ఆధిపత్యాన్ని కూలదోసి ఫెడరల్ వర్క్స్ అండ్ పీసంట్స్ సోవియెట్ రిపబ్లిక్ స్థాపించడం ద్వారానే పైన పేర్కొన్న రాజకీయ, సామాజిక మార్పులను సంపూర్ణంగా, సమూలంగా, శాశ్వతంగా సాధించగలమని భారత కమ్యూనిస్టు పార్టీ ప్రగాఢంగా విశ్వసిస్తోంది.

## డి. అంటరానివాళ్ళు, బానిసల విముక్తి

మన దేశంలో బ్రిటిష్ సామ్రాజ్యవాదుల పరిపాలన వల్ల ఇప్పటికీ లక్షలాది మంది బానిసలు, సామాజికంగా వెలివేతకు గురై ఏ హక్కులు లేని శ్రమజీవులైన అంటరానివాళ్ళు వున్నారు. బ్రిటిష్ పరిపాలన, భూస్వామ్య వ్యవస్థ, ప్రతీఘాతక కుల వ్యవస్థ, మతపరమైన కపటత్వం, గతానికి చెందిన అన్ని రకాల బానిస, అర్థ బానిస సంప్రదాయాలు భారత ప్రజలకు ఊపిరి ఆడకుండా గొంతు నుములుతూ వాళ్ళ విముక్తి పథంలో అడ్డంకిగా నిలుస్తున్నాయి. తత్ఫలితంగా ఈ ఇరవై శతాబ్దంలో కూడా భారతదేశంలో తమ సాటి వారందరితో కలిసే హక్కు ఉమ్మడి బావులోంచి నీరు తెచ్చుకునే హక్కు అందరితోపాటు పాఠశాలల్లో చదివే హక్కు మొదలైనవేమి లేని అంటరాని వాళ్ళు వున్నారు.

భారత ప్రజల మీద ఒక సిగ్గుమాలిన మచ్చ లాంటి ఇటువంటి దానికి సంపూర్ణంగా ముగింపు పలకాల్సింది పోయి గాంధీ, ఇతర కాంగ్రెస్ నాయకులు ఈ సామాజిక వెలివేతకు గురయ్యే అంటరానితనానికి భూమిక, సమర్థన అయినా కులవ్యవస్థ కొనసాగింపుకు పిలుపునిస్తున్నారు.

గాంధీ మార్కు సంస్కరించబడిన ఈ కుల వ్యవస్థను నిర్దాక్షిణ్యంగా రద్దు చేయడం ద్వారానే, వ్యవసాయ విప్లవం ద్వారానే, హింసాయుతంగా బ్రిటిష్ పరిపాలనను కూలదోయడం ద్వారానే అంటరానితనం అనుభవిస్తోన్న శ్రమ జీవులు, బానిసలు సంపూర్ణంగా సామాజిక, ఆర్థిక, సాంస్కృతిక, చట్టపరంగా విముక్తి పొందుతారు.

బ్రిటిష్ పరిపాలన, భూస్వామ్య వ్యవస్థలకు వ్యతిరేకంగా దేశ కార్మికులతో పాటు అంటరాని వాళ్లంతా గూడా ఐక్య విప్లవ వేదికలో చేరవలసిందిగా భారత కమ్యూనిస్టు పార్టీ పిలుపునిస్తోంది.

శ్రమజీవులలో చీలికలు తెచ్చి ఒకరికి వ్యతిరేకంగా మరొకరిని నిలబెట్టడానికి ప్రయత్నించే బ్రిటిష్ ప్రతీఘాత ఏజెంట్ల కుట్రలకు



అంటరానివాళ్ళు అవకాశం ఇవ్వద్దని భారత కమ్యూనిస్టు పార్టీ పిలుపునిస్తోంది.

అన్ని రూపాలలో (సామాజిక, సాంస్కృతిక మొదలగు) వున్న బానిసత్వం, కులవ్యవస్థ, కులపరమైన అసమానతలను సంపూర్ణంగా రద్దు చేయడం కోసం భారత కమ్యూనిస్టు పార్టీ పోరాడుతుంది. మన దేశంలోని శ్రమజీవులందరితో పాటు కష్టజీవులైన అంటరాని వాళ్ళకు కూడా సంపూర్ణమైన, ఖచ్చితమైన సమానత్వం పొందడం కోసం భారత కమ్యూనిస్టు పార్టీ పోరాడుతుంది.

### ఈ. పట్టణ, పెటీ బూర్జువాల ప్రయోజనాల కోసం పోరాటం

బ్రిటిష్ ఆధిపత్యానికి, భూస్వాములు, సంస్థానాధీశులు, వడ్డీ వ్యాపారులకు వ్యతిరేకంగా చేసే విప్లవ పోరాటానికి మద్దతునివ్వవలసిందిగా పట్టణాలలో పనిచేసే చిన్న ఉత్పత్తిదారులకు భారత కమ్యూనిస్టు పార్టీ పిలుపునిస్తోంది.

సామ్రాజ్యవాదంతో రాజీపడే వెదుకులాటలో పెట్టుబడిదారీ వర్గం, జాతీయ కాంగ్రెస్ లు కార్మికులు, కర్షకుల ప్రయోజనాలకే కాకుండా, పట్టణ పెటీ బూర్జువా (చేతి పని వృత్తులవారు, వీధి వ్యాపారులు మొదలగు వారు) లోని విస్తృత భాగానికి కూడా ద్రోహం చేస్తున్నాయి.

బ్రిటిష్ పరిపాలనను సంపూర్ణంగా అంతం చేయడం, తద్వారా మన దేశ విముక్తిని సాధించడం, ప్రభుత్వ విధానాన్ని సంపూర్ణంగా మౌలికంగా మార్చడం ద్వారాను, భారతదేశ యావత్తు సామాజిక రంగంలోని భూస్వామ్య విధానాన్ని, అర్థ బానిస వ్యవస్థ అవశేషాల్ని రద్దు చేయడంతోను మన దేశ ఆర్థిక జీవనం అభివృద్ధి చెందడానికి కావలసిన పరిస్థితులు సృష్టించబడతాయి. పట్టణ పెటీబూర్జువాల, చేతివృత్తివారు, పట్టణ పేదలలోని విస్తృత భాగం యొక్క జీవన ప్రమాణాలు మౌలికంగా అభివృద్ధి చెందుతాయి.

పట్టణాలలోని పేదలను కట్టుబానిసలుగా మారుస్తోన్న అన్ని రకాల అధిక వడ్డీలను రద్దు చేయడానికి భారత కమ్యూనిస్టు పార్టీ పోరాడుతుంది. చేతి వృత్తి కళాకారులను, వీధి వ్యాపారులను, ఉద్యోగులు మొదలైన వాళ్ళను నాశనం చేస్తోన్న అన్ని రకాల ప్రత్యక్ష పరోక్ష పన్నులను, ఎక్సైజు పన్నును, వేతనాలలో, చిన్న పాటి ఆదాయాల్లో వసూలు చేసే ఇతర పన్నులను, రద్దు చేయడానికి భారత కమ్యూనిస్టు పార్టీ పోరాడుతుంది. అటువంటి పన్నుల స్థానంలో అభ్యుదయమైన రీతిలో పెట్టుబడిదారులు, భూస్వాములు, బ్యాంకులు, వారసత్వ సంపదల మీద ఆదాయ పన్ను విధించాలని కోరుతుంది.

కార్మిక వర్గం ప్రయోజనాలకు ఉపయోగపడేటువంటి, పట్టణ పేదల పరిస్థితుల అభివృద్ధికి తోడ్పడేటువంటి అన్ని రకాల విప్లవ చర్యల కోసం భారత కమ్యూనిస్టు పార్టీ పోరాడుతుంది.

### ఎఫ్. శ్రామిక మహిళల విముక్తి

ప్యూడల్ విధానం కొనసాగడం, ఆర్థిక, సాంస్కృతిక, చట్టపరమైన అసమానతలతో రెట్టింపు భారాన్ని మోస్తోన్న భారతదేశ శ్రామిక మహిళలు అర్థ దాసీలుగా జీవిస్తున్నారు. తమ భవిష్యత్తును తాము నిర్ణయించుకొనేందుకు శ్రామిక మహిళలకు ఎటువంటి హక్కు లేదు. చాలా జిల్లాల్లో బలవంతంగా పరదాలు, ముసుగుల వెనకాల బతుకులీడుస్తున్నారు. ప్రజా జీవితంలో పాల్గొనే మాట అటుంచి, కనీసం తమ సాటి పౌరులను బహిరంగంగా, స్వేచ్ఛగా కలవడానికి, వీధుల్లో తిరగడానికి కూడా హక్కు లేకుండా వున్నారు.

అదే నమయంలో ఎన్నడూ వినని క్రూరమైన పని పరిస్థితుల్లో చెమటలు చిందిస్తూ మహిళా కార్మికులు శ్రమ దోపిడీకి గురవుతున్నారు. మన దేశ యావత్ సామాజిక విధానంలో విస్తృతంగా కొనసాగుతోన్న ప్యూడల్ అవశేషాలు, వాటిని జాగ్రత్తగా కాపాడుతోన్న బ్రిటిష్ సామ్రాజ్యవాదం వల్లనే మహిళలు అర్థబానిస జీవితాన్ని గడుపుతున్నారు.

జాతీయ కాంగ్రెస్ నాయకులలో ఒకరైన సరోజిని నాయుడు నాయకత్వంలోని బూర్జువా ఆల్ ఇండియా నేషనల్ విమెన్ ఆర్గనైజేషన్ మహిళల విముక్తి కోసం నిజంగా పనిచేయకుండా, వాస్తవంలో బ్రిటిష్ సామ్రాజ్యవాదానికి సహకరిస్తోందనేది గమనించాలి! అందువలన భారత మహిళల బానిస బతుకులకు కారణభూతమైన సామాజిక విధానాన్ని, సామాజిక వ్యవస్థను కూలదోయడానికి, భారత కమ్యూనిస్టు పార్టీ నాయకత్వంలోని శ్రమజీవుల ఉమ్మడి విప్లవ పోరాటంలో భాగస్వాములు కావాలని శ్రామిక మహిళలకు పిలుపునిస్తోంది.

భారత కమ్యూనిస్టుపార్టీ మహిళల సంపూర్ణ సామాజిక, ఆర్థిక, చట్టపర సమానత్వం కోసం పోరాడుతుంది. మహిళలు రాత్రిపూట పని చేయడాన్ని పూర్తిగా రద్దు చేయడం, భూగర్భ పనులలో (బొగ్గు గనులలో)ను, మహిళలకు హానికరమైన అన్ని విభాగాల్లోనూ మహిళలు పనిచేయడాన్ని నిషేధించడంకోసం అది పోరాడుతుంది.

ప్రసవానికి ముందు రెండు నెలలపాటు, ప్రసవం తర్వాత రెండు నెలలపాటు మహిళలకు

పూర్తి వేతనంతో కూడిన శెలవులు ఇవ్వాలని, ఉచితంగా వైద్య సహాయం అందించాలని భారత కమ్యూనిస్టు పార్టీ పోరాడుతుంది. మహిళలను నియమించుకున్న అన్ని ఫ్యాక్టరీలు, వర్క్ షాప్ లలో యజమానుల ఖర్చుతో చిన్న పిల్లలు, శిశువుల కోసం శిశు సంరక్షణా కేంద్రాలు ఏర్పరిచి, వాటిలో పాలిచ్చే తల్లులకు ప్రత్యేక ప్రదేశాన్ని కేటాయించాలి. పాలిచ్చే తల్లులకు పని దినాన్ని 6 గంటలకు తగ్గించాలి.

### జి. సైనికుల డిమాండ్లు

I. మన దేశ విముక్తి కోసం చేస్తోన్న పోరాటంలో సైనికులు, పోలీసుల్లో విప్లవ ప్రచారం వ్యాపింప చేసి, బ్రిటిష్ పరిపాలనకు వ్యతిరేకంగా ఈ దేశ శ్రమజీవుల సమూహంతో కలిసి వాళ్ళు తిరుగుబాటు చేయాల్సిన అవసరాన్ని వారికి వివరించాలని భారత కమ్యూనిస్టు పార్టీ పిలుపునిస్తోంది.

II. భారత సైనికులు, పోలీసులు సామాజికంగా ప్రధానంగా పేద రైతాంగానికి చెందినవారు. పేదరికంతోను, భూమి లేకపోవడం, ఆకలి వల్ల విధిలేక సైన్యంలో చేరుతున్నారు. ఇతర కష్టజీవులైన రైతాంగంతో సమానంగా సైనికులకు కూడా భూమి పంచడానికి భారత కమ్యూనిస్టు పార్టీ పోరాడుతుంది. భూమిని స్వంతం చేసుకోవాలన్నా, అప్పుల రద్దు కావాలన్నా, ఉపాధి పొందాలన్నా బ్రిటిష్ ప్యూడల్ ఆధిపత్యాన్ని కూలదోయడమే ఏకైక మార్గమని సైనికులకు, మాజీ సైనికులకు వివరించాల్సిందిగా భారత కమ్యూనిస్టు పార్టీ తన మద్దతుదారులకు పిలుపునిస్తోంది.

III. సైనికులలో విప్లవ గ్రూపుల నిర్మాణం ప్రారంభించాలని తన సంఘాలు, వర్గ స్పృహ గల కార్మికులు, విప్లవకారులకు పిలుపునిస్తోంది. స్వేచ్ఛ, భూమి, కార్మిక - కర్షక ప్రభుత్వం కోసం ప్రజలు చేసే సార్వత్రిక తిరుగుబాటుకు మద్దతుగా చర్యలు తీసుకునేలాగా సైనికులను ఒప్పించి, వారిని సిద్ధం చేయడం ఈ గ్రూపుల లక్ష్యం కావాలి. వారి రోజువారీ జీవితాలలోంచే నిర్దిష్ట ఉదాహరణలు చూపిస్తూ (అధికారుల ఏకపక్ష చర్యలు, ప్రదర్శనలు, కార్మికుల సమ్మెలు మొదలగువాటిపై కాల్పులు జరపడం, తెల్ల సైనికులతో పోలిస్తే, భారతీయ సైనికులకు హీనమైన తిండి, బట్టలు, భత్యాలు ఇస్తూ చూపించే నగ్నమైన వివక్ష మొదలైనవి) మన దేశ కష్ట జీవుల సమూహాన్ని జాతీయంగా, సామాజికంగా అణచివేసే యంత్రాల్లా మాత్రమే, బ్రిటిష్ దోపిడీదారుల చేతుల్లో వాళ్ళు ఉపయోగ పడుతున్నారని సైనికులకు వివరించాల్సిన అవసరముంది.



IV. బ్రిటిష్ పాలన యొక్క మోసకారి, దోపిడీ స్వభావం గురించి ప్రత్యక్ష రుజువులు కలిగిన మాజీ సైనికులను సంఘటితం చేసి, వారిలో విప్లవ మాజీ సైనిక సంఘాలు నిర్మించాలని తన మద్దతుదారులకు భారత కమ్యూనిస్టు పార్టీ పిలుపునిస్తోంది. భవిష్యత్తులో భారత కమ్యూనిస్టు పార్టీ నాయకత్వంలో సాగే జాతీయ తిరుగుబాటును, వ్యవసాయ ఉద్యమాన్ని సిద్ధం చేయడంలో, మద్దతుగా నిలవడానికి అవకాశమున్న చోటల్లా వారితో పోరాట దళాలను నిర్మించాలి.

V. భారతీయ సైనికులతో అత్యంత సన్నిహితమైన స్నేహం ఏర్పరుచుకునే లక్ష్యంతో వర్గ స్పృహగల కార్మికులు వారితో సోదర భావంతో సంబంధాలు ఏర్పరుచుకోవాలి. అన్ని రకాల దోపిడీ నిర్మూలన, స్వాతంత్ర్యం కోసం చేసే పోరాటంలో కార్మికులు, కర్షకులు, సైనికులకు ఉమ్మడి ప్రయోజనాలున్నాయని వారికి వివరించాలి.

## హెచ్.యువకుల డిమాండ్లు

I. విప్లవ కార్మికవర్గ యువజనులు యంగ్ కమ్యూనిస్టు లీగ్ నిర్మాణానికి పూనుకోవలసిందిగా భారత కమ్యూనిస్టు పార్టీ పిలుపునిస్తోంది. ఎటువంటి హక్కులు లేకుండా, బీభత్స పరిస్థితుల్లో వున్నాము కాబట్టి యంగ్ కమ్యూనిస్టు లీగ్ ఆఫ్ ఇండియా రహస్య సంస్థగానే ఉంటుంది. కార్మిక వర్గం, రైతాంగం, విప్లవ విద్యార్థి యువజనులలో విన్మత సమూహాలను కమ్యూనిస్టు పార్టీ పతాక కింద సంఘటితం చేయడం దాని లక్ష్యం కావాలి. ప్రత్యక్షంగా లేదా అనుబంధ, లీగల్, సెమీ లీగల్ ప్రజాసంఘాల (ట్రేడ్ యూనియన్లలో యువజన విభాగాలు మొదలగునవి) ద్వారా ఈ పని చేయాలి.

II. కమ్యూనిస్టు పార్టీకి సహాయకుడిగా వుండే యంగ్ కమ్యూనిస్టు లీగ్ ఆఫ్ ఇండియా (వైసిఎల్ ఆఫ్ ఇండియా) శ్రామిక యువజనులను కమ్యూనిజం పతాక కింద సంఘటితం చేసే ప్రత్యేక కర్తవ్యాన్ని కలిగి ఉంటుంది. ఆర్థిక, సాంస్కృతిక, క్రీడా మొదలగు అన్ని రకాల పోరాటాలు, ప్రజా సంఘాలు కూడా, సామ్రాజ్యవాద అధిపత్యాన్ని కూలదోసి కార్మిక-కర్షక వర్గాలు అధికారం చేజిక్కించుకునే రాజకీయపోరాటానికి లోబడి ఉండేలా చేయడానికి, వైసిఎల్ ఆఫ్ ఇండియా ఒక రాజకీయ సంస్థగా తప్పనిసరిగా ముందుకు రావాల్సి వుంది.

III. ప్రజల ప్రదర్శనలు, సమ్మెలు మొదలగు వాటిని రక్షించుకోవడం, భారత ప్రజల సాయుధ

పోరాటానికి క్రమబద్ధంగా సన్నాహాలు చేయడానికి, కార్మిక, కర్షక, విద్యార్థి దళాలతో సమ్మిళితంగా, విడి విడిగాను దేశవ్యాప్త సంస్థ ఏర్పాటుకు భారత కమ్యూనిస్టు పార్టీ పిలుపునిస్తోంది.

IV. సైనికులు, పోలీసుల్లో విప్లవ ప్రచారాన్ని వ్యాపింప చేయవలసిందిగా నిజాయితీపరులైన విప్లవ యువజనులకు భారత కమ్యూనిస్టు పార్టీ పిలుపునిస్తోంది. గాంధీ అహింస సిద్ధాంతం ప్రకారం సైనికులు సైన్యం నుండి విరమణ చేసి, బయటకు రావాలని “వామపక్ష” జాతీయవాదులు ఇస్తోన్న పిలుపు పొరపాటని భారత కమ్యూనిస్టు పార్టీ పరిగణిస్తోంది. సైనికులు సైన్యంలో ఉంటూనే బ్రిటిష్ పాలనను కూలదోయడానికి సమయం పరివర్తనవైనప్పుడు, సాయుధ తిరుగుబాటు పతాకను ఎగరవేసి, శ్రమజీవులతో భుజం భుజం కలిపి పోరాడడానికి సిద్ధపడేలా సన్నాహాలు చేసుకోవాలని వారిని ఒప్పించడం నిజమైన విప్లవకారుల కర్తవ్యంగా వుంది.

V. కష్టజీవులైన యువత భౌతికంగా, సాంస్కృతికంగా దిగనాసి పోకుండా కాపాడుకోవడానికి, శ్రమజీవుల జాతీయ, సామాజిక విముక్తి కోసం వారిలో విప్లవ ధృతి అభివృద్ధి చెందడానికి ఈ క్రింది కర్తవ్యాల కోసం పోరాడుతుంది:

ఎ) 16 నుండి 20 సం॥ల యువతకు పనిదినాన్ని 6 గంటలకు పరిమితం చేయాలి. 16 సం॥లలోపు పిల్లలను ఉద్యోగాల్లో నియమించడాన్ని నిషేధించాలి.

బి) 16 సం॥ల వరకు విద్యార్థులకు వారి జాతీయ భాషలో సాంస్కృతిక ఉచిత నిర్బంధ విద్యను అందించాలి. ప్రభుత్వ ఖర్చుతో పిల్లలకు ఉచితంగా భోజనం, దుస్తులు, పాఠ్య పుస్తకాలు ఇవ్వాలి. ప్రభుత్వం, యజమానులు ఖర్చుతో యువజనులకు వృత్తి విద్యాశిక్షణ ప్రవేశ పెట్టాలి.

సి) యువతకు వేతనంతో వారానికి ఒక రోజు, సాంఘిక శిలపాలు 6 వారాలు ఇవ్వాలి.

డి) జీవన వ్యయ ప్రమాణాలకు సమానంగా నిరుద్యోగ యువతకు ప్రభుత్వం భృతి ఇవ్వాలి.

## ముగింపు

భారత విప్లవ కార్యక్రమ డిమాండ్లను ముందు పెడుతూ, శ్రమజీవులందరిని పార్టీ విప్లవ పతాక క్రింద సమీకృతులు కావాల్సిందిగా భారత కమ్యూనిస్టు పార్టీ పిలుపునిస్తోంది. అధికారాన్ని విజయవంతంగా చేజిక్కించుకుని, సోవియెట్ల రూపంలో కార్మికవర్గ-రైతాంగ ప్రజాస్వామిక నియంతృత్వ స్థాపనకు పోరాటం చేయాల్సిందిగా పిలుపునిస్తోంది.

విముక్తి కోసం, పూర్ణదళిజానికి వ్యతిరేకంగాను విప్లవం ఎదుర్కొంటున్న సమస్యలను విజయవంతంగా పరిష్కరించుకోవడంతో, అంతర్జాతీయ శ్రామిక వర్గ సహకారం, మనదేశంలో దోపిడీకి గురయ్యే వర్గాల ఎదురుదాడితో, విప్లవం పలు దశలద్వారా అభివృద్ధి చెంది శ్రామికవర్గ విప్లవంగా రూపాంతరం చెందే అవకాశం దొరుకుతుంది. ఆ విధంగా పెట్టుబడిదారీ వ్యవస్థ అధిపత్యంలోకి రావలసిన తదుపరి దశను నివారించి, సోషలిస్ట్ మార్గంలో మన దేశం అభివృద్ధి చెందడానికి, అవసరమైన పరిస్థితులు సృష్టిస్తుంది.

ఈ పోరాటంలో భారత ప్రజలు ఒంటరిగా లేరు. ప్రపంచంలోని అన్ని దేశాల విప్లవ కార్మికుల రూపంలో మిత్రులను కలిగి వున్నారు. అంతర్జాతీయ సామ్రాజ్యవాదాన్ని కూలదోయడానికి, తీవ్రాతి తీవ్రమైన సంక్షోభం గుండా ప్రయాణిస్తోన్న పెట్టుబడిదారీ వ్యవస్థ దోపిడీ విధానాన్ని యావత్తుగా రద్దుచేయడం కోసం ప్రపంచ కార్మికులంతా పోరాడుతున్నారు. ప్రస్తుత పరిస్థితుల్లో భారతదేశంలోని పూర్వ, పెట్టుబడిదారీ వ్యవస్థల దోపిడీ విధానం ప్రపంచ సంక్షోభంతో కలిసి ఉండడం వలన, అది వైరుధ్యాలు తీవ్రతరం కావడానికి, యుద్ధాలు రావడానికి, కొత్తగా విప్లవ పోరాటాల అలలు చెలరేగడానికి దారితీస్తుంది.

పెరుగుతోన్న సంక్షోభం వలన, అంతర్జాతీయ శ్రామిక వర్గం, వలస దేశాల ప్రజలనుండి దృఢమైన ప్రతిఘటన, ఎదురుదాడి పెరగడానికి దారితీస్తోంది. అంతర్జాతీయ విప్లవ బలం పెరుగుతోంది. ప్రపంచంలోని ఒక దేశమైన సోవియెట్ రష్యాలో కార్మిక వర్గం, చాన్నాళ్ళ క్రితమే దోపిడీదారుల అధికారాన్ని కూల్చివేసి, విజయవంతంగా సోషలిస్టు సమాజాన్ని నిర్మిస్తోంది. సోవియెట్ యూనియన్ కార్మికులు అంతర్జాతీయ కమ్యూనిస్టు ఉద్యమానికి ఒక పెట్టుని కోటలాంటి దాన్ని సృష్టించి, కార్మిక, కర్షకుల ప్రయోజనాల కనుగుణ్యంగా ఈ ప్రపంచాన్ని ఏ రకంగా పునర్నిర్మించవచ్చో ఆచరణలో చూపిస్తున్నారు. భారతదేశ శ్రామికులతోపాటు వలస దేశాల ప్రజలందరికి సోవియెట్ యూనియన్ ఒక నమ్మదగ్గ మిత్రుడు!

అన్ని దేశాల విప్లవ కార్మికులతో పాటు ముఖ్యంగా అభివృద్ధి చెందుతోన్న చైనా విప్లవం నుండి భారతదేశ శ్రామిక జనావళి మద్దతు పొందుతుంది. భారత శ్రామికులు బ్రిటిష్ కమ్యూనిస్టు పార్టీ నాయకత్వంలోని బ్రిటన్ విప్లవ



కార్మికుల నుండి కూడా మద్దతు పొందుతారు. అదే సమయంలో అధికారంలో వున్న మెక్ డోనాల్డ్స్కు చెందిన లేబర్ పార్టీ, ఇండిపెండెంట్ లేబర్ పార్టీకి చెందిన మాక్స్ తన్, బ్రోక్ వే లు భారత ప్రజల మెడకు బానిసత్వాన్ని, పేదరికాన్ని బిగించి, కొనసాగిస్తున్నారు. సామ్రాజ్యవాదులు, వారి సంస్కరణవాద ఏజెంట్లు ఎన్ని యంత్ర తంత్రాలు ప్రయోగించినా, అంతర్జాతీయ శ్రామిక వర్గ, వలస దేశాల ప్రజల విప్లవ వేదిక నానాటికి బలోపేతమవుతూ విస్తరిస్తోంది.

కానీ భారత విప్లవం నిశ్చయంగా విజయవంతం కావటానికి మన దేశ శ్రమజీవులను సంఘటితపరిచి, వారికి నాయకత్వం వహించే శ్రామికవర్గ కమ్యూనిస్టు పార్టీ అవసరమిది. మన దేశ విముక్తి కోసం సాగుతోన్న విప్లవోద్యమంలో ఎంతోకాలంగా కొరతగా వున్న ఒక కేంద్రీకృత, క్రమశిక్షణాయుత, ఐక్య ప్రజా స్వభావంగల అజ్ఞాత కమ్యూనిస్టు పార్టీని నిర్మించడమే నేటి ప్రధాన, మౌలిక కర్తవ్యంగా వుంది.

భారత కమ్యూనిస్టు పార్టీ తనని తాను, నిర్మాణాయుత ప్రపంచ కమ్యూనిస్టు ఉద్యమంలో ఒక భాగంగా, కమ్యూనిస్టు ఇంటర్నేషనల్కు చెందిన విభాగంగా పరిగణించుకోవడాన్ని సగర్వంగా ప్రకటిస్తోంది. భారత విప్లవ చారిత్రక కర్తవ్యాలను నెరవేర్చేందుకు పోరాడడంకోసం ఇప్పుడు నిర్మితమైన కమ్యూనిస్టు పార్టీ శ్రేణులలో పురోగామి కార్మికులు, శ్రామికవర్గ లక్ష్యాలకు అంకితమైన విప్లవకారులందరు చేరవలసిందిగా భారత కమ్యూనిస్టు పార్టీ పిలుపునిస్తోంది. బ్రిటిష్ ఆధిపత్యం, దాని బీభత్స పరిస్థితుల్లో కమ్యూనిస్టు పార్టీ అజ్ఞాత పార్టీగా వుంటూ మాత్రమే, అభివృద్ధి చెందగలదు. ప్రజాపోరాటాలను అభివృద్ధి చేయడానికి, అన్ని రకాల లీగల్, ఇల్లీగల్ రూపాలలో కార్యకలాపాలను వినియోగించుకుంటూ, కార్మికవర్గ-రైతాంగ ప్రజాస్వామిక నియంతృత్వ స్థాపన కోసం చేయాల్సిన పోరాటానికి శ్రమజీవుల విశ్వాసాన్ని చూరగొనాల్సి ఉంటుంది. దేశవ్యాప్తంగా అన్ని వర్క్ షాప్లు, ఫ్యాక్టరీలు, పట్టణాలలో భారత కమ్యూనిస్టు పార్టీ తన పార్టీ సంఘాలు, గ్రూపులని ఏర్పాటు చేస్తుంది.

భారత విప్లవ పతాక క్రింద శ్రామిక వర్గాన్ని, అట్టడుగు రైతాంగ సమూహాలను భారత కమ్యూనిస్టు పార్టీ సంఘటిత పరుస్తుంది. ఎన్ని కష్టాలు వచ్చినా, త్యాగాలు చేసినా, పాక్షిక ఓటములు ఎదురైనా, సామ్రాజ్యవాదులు, భారత బూర్జువాలు భారత విప్లవాన్ని అంతర్జాతీయ శ్రామికవర్గం నుండి విడదీయాలని ఎన్ని ప్రయత్నాలు చేసినా బ్రిటిష్ పాలనను, భూస్వామ్య వ్యవస్థను, అర్థబానిసత్వాన్ని సమూలంగా

## బీర్మామ్ జిల్లాలోని బాగతోయ్లో అవధులన్నీ దాటిన క్రూరత్వం

అధికారం అవినీతికి, నిరపేక్ష అధికారం అంతులేని అవినీతికి దారితీస్తుంది. మిగతా అన్ని ప్రాంతాలలో లాగే టిఎంసీ పాలిత పశ్చిమబెంగాల్లోనూ ఇదే వాస్తవం. అయితే ప్రస్తుత పాలకుల శాసనాధికారం ప్రజానీకం ముందు మరింత భయానక పరిస్థితిని చూపెట్తోంది. అవినీతితోపాటు పెరిగిపోయే దురాశా, ధనాపేక్షలు - దొంగసొమ్ములో వాటాలకోసం అధికారపార్టీలో నాయకత్వ అంతర్గత కుమ్ములాటలకు దారితీస్తాయనేది సాధారణ పౌరుల నుండి అధికార పార్టీ నాయకత్వం వరకూ అందరకూ తెలిసిందే. సాధారణ ప్రజలు నిస్సహాయ వీక్షకులు కాగా, అధికారపార్టీ నేతలు ప్రభుత్వ యంత్రాంగ సహాయంతో వీటన్నింటినీ కప్పి పుచ్చుకోగలుగుతారు.

గత కొన్ని వారాలుగా పశ్చిమబెంగాల్లో ఏం జరుగుతోంది అనేదాని ప్రతిఫలనాలుగా ఇక్కడి పరిస్థితి వుంది.

బీర్మామ్ జిల్లాలోని రామ్ పూర్ హాట్ కు దగ్గరలోని బొగతోయ్ గ్రామంలో జరిగిన ఘటన హద్దులన్నింటినీ దాటింది.

ఇరుపక్షాల నుండి వినాశకరమైన దాడులు కొనసాగుతూ 21-3-22 సాయంత్రం స్థానిక ఉపప్రధాన్ భాదుషేక్ అనే స్థానిక గ్రామస్తుడి హత్యకు దారితీశాయి. దీనికి ప్రతీకారచర్యగా జరిగిన దానిని మానవ సమాజాలలో ఊహించలేము. క్రూరత్వం హద్దులు దాటింది. ఆడ, మగ, పిల్లలు, వృద్ధులు సజీవంగా దహనం చేయబడ్డారు లేదా దారుణ గాయాలతో అసుపత్రులలో చేర్చబడ్డారు.

అన్ని సెక్షన్ల ప్రజానీకం ఈ ఘాతుకాన్ని తీవ్రంగా ఖండించారు. కాగా, టిఎంసీ నాయకులు తమ పార్టీ కార్యకర్తల ఈ హీనమైన చర్యను కప్పిపుచ్చేందుకు కావలసిన చర్యలన్నీ చేపట్టారు. విద్యుత్ షాక్ కారణంగా ఈ ఘటన జరిగిందని తొలుత బీర్మామ్ జిల్లా టిఎంసీ అధ్యక్షులు అనుబ్రత మండల్ కథను సృష్టించాడు. అన్ని ఇళ్ళలోనూ ఒకేసారి విద్యుత్ తీగల కారణంగా ప్రమాదం జరిగిందని ప్రజలను నమ్మించబూనుకోవటం మూర్ఖత్వం కాగా, ఈ ఘటనలో పదిమందికిపైగా సజీవంగా దగ్ధమయ్యారు; పెక్కుమంది గాయపడ్డారు. తర్వాత మమతాబెనర్జీ పరిస్థితిని తన చేతుల్లోకి తీసుకొని తన అనుంగు అనుచరుడైన ఫిర్వాద్ హకీమ్ ను మరి ఇద్దరు నాయకులతో కలిపి బీర్మామ్ నుండి బొగతోయ్ కి పంపింది. ఫిర్వాద్ హకీమ్ తన యజమానురాలి గొంతునే వినిపిస్తూ 'కుట్ర సిద్ధాంతం' అని ప్రారంభించాడు. దర్యాప్తు చేస్తున్న పోలీసులను ప్రభావితం చేయటానికే ఇవన్నీ చేశారు.

భయానక దాడులకు, మూకుమ్మడి హత్యలకు పాల్పడిన వారికి వ్యతిరేకంగా పశ్చిమబెంగాల్ ప్రజానీకం నిలబడాల్సిన సమయం వచ్చింది. ఈ కరాళ నృత్యాన్ని ఆపాలి. నిజమైన ప్రజాస్వామిక ప్రజానీకం సంఘటితం కావటం ద్వారానే ఇది సాధ్యమౌతుంది.

కోల్ కతా

23-3-2022

సుబోధ్ మిత్ర, సిఇసిఎమ్

అలోక్ ముఖర్జీ, సిఇసిఎమ్

పశ్చిమబెంగాల్ రాష్ట్రకమిటి

సిపిఐ(ఎం-ఎల్)

నిర్మూలించడానికి భారత కమ్యూనిస్టు పార్టీ శ్రమజీవుల సమూహాల పోరాటానికి నాయకత్వం వహిస్తుంది. తద్వారా మన దేశంలోనూ, ప్రపంచవ్యాప్తంగానూ సోషలిస్టు వ్యవస్థ స్థాపనకోసం సాగే పోరాటంలో ప్రపంచ శ్రామిక వర్గంతోపాటు కలిసి ముందుకే సాగిపోతుంది.

భారత స్వాతంత్ర్యం వర్ధిల్లాలి !

శ్రమజీవుల సమూహాల నాయకుడైన  
కార్మికవర్గం వర్ధిల్లాలి !  
స్వాతంత్ర్యం, భూమి, ఆహారం కోసం విప్లవ  
తిరుగుబాటు వర్ధిల్లాలి !  
వర్కర్స్ పెజెంట్స్ సోవియెట్ గవర్నమెంట్  
వర్ధిల్లాలి !

ప్రపంచ విప్లవం వర్ధిల్లాలి !





## ఏప్రిల్ 13 - తుమ్మలపాలెం అమరుల సంస్మరణ

తెలంగాణ రైతాంగ సాయుధ పోరాటకాలంలో (1948-51)

అమరులైన గుంటూరుజిల్లా వీరులు :

అళ్ళ వెంకయ్య (వేలూరు), దండా అంకమ్మ (వేలూరు), బండారు వెంకటప్పయ్య (వేలూరు), దమ్ము పోతరాజు (యద్దనపూడి), మూకిరి మోషే (పురుషోత్తమపట్నం), కట్టా దామోదరం (వేలూరు), దండా నారాయణస్వామి (గోరంట్లవారిపాలెం), పిల్లి అంకమ్మ (చిలకలూరిపేట), దండా నారాయణస్వామి (గోరంట్లవారిపాలం), పిల్లి అంకమ్మ (చిలకలూరిపేట), కొండ్రగుంట్ల రాములు (వేలూరు), మామిడాల సుబ్బారావు (జొన్నలగడ్డ), కోనేటి బ్రహ్మయ్య (యద్లపాడు), తల్లం శ్రీమన్నారయణ (దొండపాడు), గడ్డం మోషే (యద్దనపూడి), కాకాని రామచంద్రయ్య (లింగారావుపాలెం), ఏనుగుపాలెం కోటయ్య (ఏనుగుపాలెం), దావల గంగయ్య (యద్దనపూడి),

నెలకుదుటి సత్యనారాయణ (దొండపాడు)

శ్రీకాకుళ గిరిజన పోరాటానికి

వెన్నుదన్నుగా నిల్చి 1969-71

కాలంలో అమరులైన గుంటూరుజిల్లా

కమ్యూనిస్టు యోధులు :

డా॥ చాగంటి భాస్కరరావు, బిక్కి రాములు, పమ్మియోగి సుబ్బారెడ్డి, పెరికల భిక్షాలు, గుండిమెడ జగన్నాథం, డా॥ దేవినేని మల్లిఖార్జునుడు, గోరంట్ల కోటేశ్వరరావు, జగదీష్, తాడిబోయిన సాంబయ్య, గోగినేని వీరయ్య.

1950 ఏప్రిల్ 13న ఆరుగురి యోధుల్ని తుమ్మలపాలెం వద్ద కాల్చి చంపారు. వీరి స్మృతిగా 1952లో అక్కడే జాతీయ రహదారి పక్కన స్మారక కట్టడాలు నిర్మించారు. జిల్లాలోని వివిధ ప్రాంతాల్లో హత్యగావించబడిన ఈ ప్రాంతపు వీరులందరి స్మృతిలో కూడా స్మారక

కట్టడాలు నిర్మించి 1952 నుండి ఉమ్మడి కమ్యూనిస్టు పార్టీ ఆధ్వర్యంలో స్మారక సభలు భారీఎత్తున నిర్వహించేవారు. 1973లో శ్రీకాకుళం పోరాటంలో అప్పటికి అమరులైన జిల్లా కమ్యూనిస్టుల స్మారక స్థూపం కూడా ఇక్కడ నిర్మించారు.

నరజాతి కలలు పండాలని, చిరశాంతి భువిని నిండాలనే తపనతో సమసమాజ నిర్మాణం కోసం కలలు కంటూ తమ ప్రాణాల్ని త్యజప్రాయంగా అర్పించిన ఈ ప్రాంతపు కమ్యూనిస్టు యోధులను గత 70 యేళ్లుగా ప్రతి సంవత్సరం ఏప్రిల్ 13వ తేదీన తుమ్మలపాలెం అమరనగర్‌లోని అమరవీరుల స్థూపాల వద్ద సంస్కరించుకుంటున్నారు.

సమాజంలో అసమానతలు రూపుమాపటానికి ఈ అమరయోధులంతా రక్తతర్పణ గావించారు. వీరందరికీ జోహార్లర్పిస్తూ, వీరి ఆశయ సాధన కోసం దీక్ష పూనుదాం. ★

## కామ్రేడ్ విశ్వమోహనరెడ్డి, మరియుమ్మలకు జోహార్లు

పీడిత ప్రజాఉద్యమ నాయకుడు, ప్రజారచయిత కామ్రేడ్ విశ్వమోహనరెడ్డి, రైతుకూలీ ఉద్యమ నాయకురాలు కా॥ మరియుమ్మలను 2000 సం॥ ఏప్రిల్ 11న రాజ్యం బూటకపు పోలీసు ఎదురుకాల్పులలో హత్యగావించింది.

కడప జిల్లాలో సంపన్న కుటుంబంలో పుట్టిన కా॥ విఎంఆర్ చిన్నవయసులోనే పీడితవర్గ రాజకీయాలను స్వీకరించారు. జీవితంలో కష్టాల్ని శ్రమజీవులపై గ్రామీణ ప్యూడల్ పెత్తందార్లు సాగించే నికృష్ట శ్రమదోపిడీ, క్రౌర్యాలను స్వయంగా చూశాడు; వాటికి గురయ్యాడు. ఎమ్మర్జన్సీ నిర్బంధ కాలంలో రిక్తా కార్మికునిగా, హోటల్ సర్వర్‌గా, వివిధ పనులు చేసుకుంటూ ఆయారంగాల

ప్రజలను సంఘటితపరిచాడు. విలక్షణమైన రచయితగా ఎన్నో నవలలు రాశాడు. ప్రచారార్థాలకు దూరంగా అలజడి జీవితంగా, ఆందోళన ఊపిరిగా, పోరాటం లక్ష్యంగా జీవించాడు. ప్రజాశత్రువుల పట్ల నిర్దాక్షిణ్యమైన ద్వేషం, పీడిత ప్రజలపట్ల అంతులేని ఔదార్యం ప్రదర్శించాడు. పల్నాడు, వినుకొండ, దొనకొండ ఏరియాలలో విస్తృతంగా ప్రజాపోరాటాలు నిర్మించాడు. అక్రమ నిర్బంధాలు, అరెస్టులు, కేసులు, జైలుశిక్షలు అనుభవించాడు. లెనిన్‌నగర్, టి.ఎన్.నగర్‌ల ఏర్పాటుకు నాయకత్వం వహించాడు. గ్రామీణ పేదలను కదిలించి విస్తృతంగా భూపోరాటాలు నిర్వహించాడు. పోలియోతో చిన్నవయసులోనే అంగవికలురాలైన

ఇందిరగారిని కోరి ఆదర్శ వివాహం చేసుకున్నారు. త్యాగధనుడు కా॥ విశ్వమోహనరెడ్డికి విప్లవ జోహార్లు.

కా॥ మరియుమ్మ అట్టడుగు దళిత శ్రామిక కుటుంబంలో పుట్టి, గృహిణిగా, క్రైస్తవ భక్తురాలిగా వుంటూ, ఉద్యమాలలో పాల్గొంటూ క్రమంగా చైతన్యవంతురాలై రైతుకూలీ సంఘం కార్యకర్తగా, నాయకురాలిగా ఎదిగింది. సంఘ కార్యక్రమాల్లో చురుగ్గా పాల్గొంటున్న క్రమంలో రౌడీగూండాల దాడులు, పోలీసు నిర్బంధం, కేసులతో పాటుగా కుటుంబపు ఆటుపోట్లను, దోపిడీశక్తుల నీచమైన ప్రచారాలను తట్టుకొని నిలిచింది. శారీరక, మానసిక చిత్రహింసలెన్నింటినో భరించింది. ప్రజల ఆశయం కోసం నిలిచి పోరాడి పోలీసు తుపాకి గుళ్ళకు నేలకొరిగింది. కామ్రేడ్ మరియుమ్మకు జోహార్లు. ★

## కామ్రేడ్ డప్పు రమేష్‌కు జోహార్లు

గత నాలుగు దశాబ్దాలుగా ప్రజాకళాకారునిగా, ప్రజాకళామండలి గాయకునిగా ప్రాచుర్యం పొందిన కా॥ డప్పు రమేష్ మార్చి 18న విజయవాడలో మరణించారు. 1960లో జన్మించిన కా॥ రమేష్ (62 సం॥లు) వివిధ రాష్ట్రాల్లో ముఖ్యంగా ఆదివాసుల నడుమ కృషి సాగించారు. తెలుగు, మరాఠీ, కోయ, కుయి భాషల్లో పాటలు పాడేవారు. అనేక కేసులు, అరెస్టులు ఎదుర్కొన్నారు. కా॥ రమేష్‌కు సిపిఐ(ఎం-ఎల్) జోహార్లర్పిస్తోంది. ★



# మైథాన్ కంపెనీ యాజమాన్య నిరంకుశ చర్యలను నిరసిస్తూ అక్రమ కేసుల రద్దుకై ఆందోళన

విజయనగరంజిల్లా బొబ్బిలి గ్రోత్ సెంటర్ వద్ద 2012 ఏర్పడిన ఇంప్లెక్యుమెటల్ & ఫెట్రోఎల్లాయిస్ కంపెనీ 2019 చివరిలో మూతపడింది. 2021 చివరిలో మూతపడి ఉన్న ఈ కంపెనీని మైథాన్ ఎల్లాయిస్ లిమిటెడ్ యాజమాన్యం టేకోవర్ చేసుకుంది. పద్ధతి ప్రకారం పాత కార్మికులనే కొనసాగించకుండా యాజమాన్యం మొండివైఖరితో వ్యవహరిస్తోంది.

25-2-2022న విశాఖపట్నం జాయింట్ లేబర్ కమీషనర్ వద్ద చర్యలలో మైథాన్ కంపెనీ యాజమాన్యం స్థానికులయిన పాత కార్మికులను పనిలోనికి తీసుకోవాలని అధికారులు ఆదేశించారు. అయినా యాజమాన్యం ఖాతరు చేయలేదు. ఇతర రాష్ట్రాల నుంచి తెప్పించిన 300 మంది కార్మికులను ఫ్యాక్టరీలోనే నివాసముంచి ఫ్యాక్టరీని 3 షిఫ్టులలో నడిపిస్తోంది. దీనితో కార్మికులు కార్మిక సంఘాల ఆధ్వర్యంలో 10-03-2022 ఉదయం 6 గం||ల నుంచి ఫ్యాక్టరీ వద్ద ధర్నా చేపట్టారు. మైథాన్ కంపెనీ యాజమాన్యం ధర్నాకు ముందే పెద్ద సంఖ్యలో పోలీసులను రప్పించింది. కార్మికుల న్యాయమైన డిమాండ్ను పరిష్కరించకుండా, ఆందోళన చేస్తున్న కార్మికులపైకి పోలీసులను ఉసిగొల్పింది. రైతుకూలీసంఘం రాష్ట్ర సహాయ కార్యదర్శి కా|| దంతులూరి వర్మ, సిఐటియు జిల్లా కార్యదర్శి కా|| రెడ్డి వేణు తదితరులను పోలీసులు దౌర్జన్యంగా నెట్టుకుంటూ వ్యాన్లోకి ఎత్తి పడవేశారు. మహిళాకార్మికులపై లాఠీలతో విరుచుకుపడ్డారు. తోపులాట జరిగింది. ఇరుపక్షాలకు గాయాలయ్యాయి. తోపులాటలో జరిగిన దెబ్బలను ఆసరాగా తీసుకొని పోలీసులపై హత్యాప్రయత్నం చేసారంటూ అనేక సెక్షన్లతో కేసులు పెట్టి విశాఖ సెంట్రల్ జైలుకు అదేరోజు అర్ధరాత్రి తరలించారు. మహిళాకార్మికులు 37 మందిపై నాయకులు 8 మందిపై నాన్ బెయిలబుల్ కేసులు పెట్టారు.

కా|| దంతులూరి వర్మతోపాటు మిగతా నాయకులపై, మహిళా కార్మికులపై అక్రమంగా నమోదు చేసిన పోలీసు కేసులను ఎత్తివేసి వారందరినీ వెంటనే విడుదల చేయాలని, మైథాన్ కంపెనీ యాజమాన్యం స్థానికులైన పాత కార్మికులను పనిలోనికి తీసుకోవాలని డిమాండ్ చేస్తూ ఏఐఎఫ్ఐటియు(న్యూ), రైతుకూలీసంఘం(ఆం.ప్ర.) ఆధ్వర్యంలో 19-3-2022న విజయనగరం

కలెక్టరేట్ వద్ద ధర్నా చేశారు.

ఈ సందర్భంగా రైతుకూలీసంఘం(ఆం.ప్ర.) రాష్ట్ర అధ్యక్షులు కా|| ఎస్.రూన్సి మాట్లాడుతూ మైథాన్ కంపెనీ యాజమాన్యం కార్మిక సమస్యను సామరస్యంగా పరిష్కరించకుండా పోలీసుల ఆసరాతో పారిశ్రామిక వివాదాన్ని శాంతిభద్రతల సమస్యగా మార్చి తప్పుడు కేసులు పెట్టింది జైలుకు పంపడాన్ని తీవ్రంగా ఖండించారు. అక్రమ కేసులు ఎత్తివేసి అందరినీ విడుదల చేయాలని డిమాండ్ చేశారు. భార్య, భర్త లిరువుర్ని జైలులో పెట్టడంతో వారిమీద ఆధారపడిన పసిపిల్లలు ఉన్నవారు 15 మందివరకు ఉన్నారని ఇది చాలా శోచనీయమన్నారు. పరిశ్రమకు భూములిచ్చి నష్టపోయిన కార్మికులను విధుల్లోకి తీసుకోవాల్సిన బాధ్యత యాజమాన్యంపై ఉందని కా|| రూన్సి డిమాండ్ చేశారు. ఈ ధర్నాలో ఇంకా ఏఐఎఫ్ఐటియు(న్యూ) రాష్ట్ర ఉపాధ్యక్షులు కా|| గణేష్ పండా, ఏఐఎఫ్ఐటియు(న్యూ) రాష్ట్ర కార్యవర్గ సభ్యులు బి. శంకరరావు, రైతుకూలీసంఘం జిల్లా అధ్యక్షులు ఊయక ముత్యాలు, బొబ్బిలి పట్టణ కళాసీసంఘం అధ్యక్షులు బోగాది అప్పలస్వామి,

తదితరులు పాల్గొని కార్మికుల ఆందోళనకు మద్దతు తెలిపారు. బొబ్బిలి, పార్వతీపురం, మక్కువ ప్రాంతాల నుండి కళాసీలు రైతుకూలీ సంఘం సభ్యులు హాజరయ్యారు.

అక్రమ కేసులను ఎత్తివేసి, అందరినీ వెంటనే విడుదల చేయాలని డిమాండు చేస్తూ విజయనగరం జిల్లా పార్వతీపురం, మక్కువ సెంటర్లలో రైతుకూలీసంఘం ఆధ్వర్యంలో ధర్నాలు జరిగాయి.

మార్చి 24న పార్వతీపురం రైతుకూలీసంఘం ఆఫీసు నుండి పురవీధుల్లో రైతుకూలీసంఘం (ఆం.ప్ర.) ఆధ్వర్యంలో మైథాన్ కంపెనీ కార్మికులకు సంఘీభావంగా ప్రదర్శన సాగింది. అనంతరం సబ్ కలెక్టర్ ఆఫీసు వద్ద ధర్నా జరిగింది. ప్రతినిధి బృందం సబ్ కలెక్టర్ కు డిమాండ్లతో కూడిన వినతిపత్రం అందచేసింది.

మార్చి 25న విజయనగరం జిల్లా మక్కువ మండలం కేంద్రంలో 250 మందితో ప్రదర్శన జరిగింది. ప్రదర్శన దారిపొడుగునా నినాదాలు చేశారు. అనంతరం తాహశీల్దారు ఆఫీసు వద్ద ధర్నా నిర్వహించారు. ★

## కా|| సింహాద్రి లక్ష్మారెడ్డి ప్రథమ వర్తంతిసేవ

సిపిఐ(ఎం-ఎల్) గుంటూరుజిల్లా నాయకులు, రైతుకూలీ ఉద్యమనేత కామ్రేడ్ సింహాద్రి లక్ష్మారెడ్డి ప్రథమవర్తంతి సభ 31-3-22న గుంటూరుజిల్లా వెంకటరెడ్డిపాలెం (కాజ) గ్రామంలో జరిగింది. తొలుత కా|| లక్ష్మారెడ్డి చిత్రపటానికి ఆయన జీవిత సహచరి కా|| నాగమ్మ పూలదండ వేసి జోహార్లర్పించారు. సభకు హాజరైన ప్రజాసంఘాల నాయకులు, కార్యకర్తలు పూలతో నివాళులర్పించిన అనంతరం అమరుల స్మృతిలో సభ రెండు నిమిషాల మౌనం పాటించింది.

రైతుకూలీసంఘం(ఆం.ప్ర.) రాష్ట్ర కార్యదర్శి కా|| ఎం.ఎస్. నాగరాజు అధ్యక్షతన జరిగిన ఈ సభలో సంఘం రాష్ట్ర అధ్యక్షులు కా|| యస్. రూన్సి మాట్లాడుతూ ప్రపంచ, దేశ, రాజకీయ - ఆర్థిక - సామాజిక పరిస్థితుల నేపథ్యం నుండి ఒక గ్రామ ఉద్యమ స్థితిగతులను వేరుచేసి చూడలేమంటూ జాతీయోద్యమానికి ముందుకాలం నుండి దశలవారీగా గ్రామంలో సంభవిస్తూ వచ్చిన పరిణామాలు, అభివృద్ధి, రాజకీయరంగంలో

మార్పులు, సంఘర్షణలను వివరించారు. కా|| లక్ష్మారెడ్డి ఆర్థిక పరిస్థితుల కారణంగా చిన్నవయసులోనే పాఠశాల చదువును ముగించి, వ్యవసాయ కూలీ ఉద్యమాలలో, యువజనోద్యమాలలో పాల్గొంటూ కమ్యూనిస్టు రాజకీయాలను అధ్యయనం చేశాడని, మార్క్సిజం పట్ల అచంచల విశ్వాసాన్ని, విప్లవ విజయం తథ్యమన్న నమ్మకాన్ని దృఢంగా కలిగి వున్నాడని పేర్కొన్నారు. కా|| విశ్వంగారి స్నేహితుల బృందంలో సభ్యుడిగా, వీరి నేతృత్వంలో ఏర్పడిన బాలవీర నాట్యమండలిలో ప్రజాకళాకారుడిగా పాటలుపాడి, నాటకాలు వేసి ప్రజలను చైతన్యపరిచే కృషి సాగించాడన్నారు. ఈ సభలో ఇంకా కా|| ఉల్లిగడ్డల నాగేశ్వరరావు, కా|| ఉమామహేశ్వరరెడ్డి తదితరులు పాల్గొని ప్రసంగించారు. గుంటూరుజిల్లా ఉద్యమంలో కా|| లక్ష్మారెడ్డి నిర్వహించిన చురుకైన పాత్రను వక్తలు గుర్తుచేసుకున్నారు. గ్రామంలోని ప్రజలు సభలో పెద్దసంఖ్యలో పాల్గొని కా|| లక్ష్మారెడ్డికి జోహార్లర్పించారు. ★



**2022 మార్చి....** (చివరి పేజీనుండి)

మహిళా, సాంస్కృతికసంఘాలు సమ్మెకు సంఘీభావంగా కార్మికులతో కలిసి పాల్గొన్నాయి.

ఆంధ్రప్రదేశ్, తెలంగాణలలో ఏఐఎఫ్ టీయు(న్యూ) బండ్ పిలుపులో ఇతర సంఘాలతో కలిసి, చురుకుగా పాల్గొంది. సంస్థగా కరపత్రాలు ముద్రించి విస్తృత ప్రచారం నిర్వహించింది.

మార్చి 28న దేశవ్యాపితంగా విస్తృత ప్రదర్శనలు, మానవహారాలుగా ఏర్పడి ప్రధాన కూడళ్ళలో ధర్నాలు, కేంద్ర ప్రభుత్వ కార్యాలయాల ఎదుట బైరాయింపులు జరిగాయి. ప్రభుత్వాలు కల్పించే ఇబ్బందులు, 'ఎస్మా' ప్రయోగిస్తామనే బెదిరింపులను, ఆటంకాలను, పోలీసు నిర్బంధాలను అధిగమించి దేశవ్యాపితంగా 20 కోట్లమందికి పైగా కార్మికులు, ప్రజానీకం 2 రోజుల సమ్మె కార్యక్రమాలలో పాల్గొన్నారు. కేరళ వంటి రాష్ట్రాలలో బిపిసిఎల్ లోను, ప్రభుత్వ కార్యాలయాలలో ఉద్యోగుల సమ్మెను నిషేదిస్తూ హైకోర్టు జారీ చేసిన ఉత్తర్వులను బేఖాతరు చేస్తూ సమ్మె నిర్వహించారు.

బ్యాంకులు, బీమా సంస్థల ఉద్యోగులు పూర్తిగా సమ్మెలో పాల్గొన్నారు. బొగ్గుగనులు, వైజాగ్ స్టీల్, చమురు పరిశ్రమ, ఎల్ పిజి ప్లాంటులు, విద్యుత్ గ్రిడ్ ఉద్యోగులు, రాగిగనులు, టెలికామ్ విభాగ ఉద్యోగులు, కార్మికులు, సిమెంట్ పరిశ్రమ కార్మికులు మార్చి 28న సమ్మెలో పెద్దసంఖ్యలో పాల్గొన్నారు. విద్యుత్తు కార్మికులు అన్ని రాష్ట్రాలలో సమ్మెలో పాల్గొన్నారు. మహారాష్ట్ర ప్రభుత్వం 'ఎస్మా' చట్టం ప్రయోగించినా బెదిరలేదు. తూత్తుకుడి, పారదీప్ ఓడరేవులలో పని స్తంభించింది. కేరళ రాష్ట్ర కార్మికసంఘాలు మార్చి 27 అర్ధరాత్రి నుండే సమ్మెల్లోకి వెళ్ళాయి. రైల్వేలు, రక్షణరంగ పరిశ్రమ కార్మికులు దేశ వ్యాపితంగా వేయికిపైగా కేంద్రాలలో సమరశీల ధర్నాలు నిర్వహించారు. అంగన్ వాడీలు, 'ఆశా'వర్కర్లు, మధ్యాహ్న భోజన తయారీ కార్మికులు, నిర్మాణరంగం, బీడీరంగం, వ్యవసాయరంగం, ముఠాకూలీలు వందలాది కేంద్రాలలో సమ్మెలో పాల్గొని రోడ్డు, రైలు మార్గాలను దిగ్బంధించారు. రోడ్డురవాణా కార్మికులు హర్యానాలో డిపోల వద్ద మార్చి 28 ఉదయం నుండే పికెటింగ్ చేశారు. ఎస్మాకు వెరవకుండా 29న కూడా సమ్మె కొనసాగించారు.

## కామ్రేడ్ మల్లు స్వరాజ్యంకు జోహార్లు

వీరోచిత తెలంగాణా రైతాంగ సాయుధ పోరాటనేత కామ్రేడ్ మల్లు స్వరాజ్యం (91 సం॥లు) మార్చి 19వ తేదీన హైదరాబాద్ లో మరణించారు. 1931లో సూర్యాపేట జిల్లాలో కరివిరాల గ్రామంలో జన్మించిన కా॥ స్వరాజ్యం 14, 15 సం॥ల వయస్సులోనే ఆ పోరాటంలో క్రియాశీలంగా పాల్గొన్నారు. క్రూర నైజాంకు వ్యతిరేకంగా ప్రజలను కూడగట్టటంలో కమ్యూనిస్టుల ఆధ్వర్యాన నాటి ఆంధ్ర మహాసభ నాయకత్వంలో కా॥ స్వరాజ్యం తన రాజకీయ జీవితాన్ని మలుచుకున్నారు. కళాకారిణిగా, ఉపన్యాసకురాలిగా, దళ సభ్యురాలిగా పనిచేశారు. స్త్రీలను ఉద్యమాలలోకి సమీకరించటంలో శ్రద్ధ చూపారు. చట్టసభ సభ్యురాలిగా ప్రజావాణిని వినిపించారు. స్ఫూర్తిదాయకమైన ఉద్యమ జీవితం గల కా॥ మల్లు స్వరాజ్యంగారికి సిపిఐ(ఎం-ఎల్) విప్లవ జోహార్లర్పిస్తోంది.

అనేక బహుళజాతి కంపెనీలతోసహా ప్రైవేటురంగ పారిశ్రామిక కార్మికులు రెండు రోజులపాటు మహారాష్ట్ర, కర్ణాటక, తమిళనాడు, తెలంగాణా, హర్యానాలలో భారీ సమ్మెలు చేశారు. అస్సామ్, హిమాచల్ ప్రదేశ్, ఉత్తరాఖండ్, జమ్మూకాశ్మీర్ లోని జలవిద్యుత్ కేంద్రాలలో కార్మికులు సమ్మె చేశారు.

తమిళనాడు, కేరళ, పుదుచ్చేరి, ఏపి, తెలంగాణా, త్రిపుర, అస్సాం, హర్యానా, రూర్ఖండ్ లలోనూ ఇతర రాష్ట్రాలలోని అనేక జిల్లాలలో బండ్ వాతావరణం కనిపించింది. గోవా, కర్ణాటక, మహారాష్ట్ర, ఛత్తీస్ గఢ్, పంజాబ్, బీహార్, రాజస్థాన్, పశ్చిమబెంగాల్, మేఘాలయ, అరుణాచల్ ప్రదేశ్ లలోని పారిశ్రామిక ప్రాంతాలలోనూ సమ్మె బలంగా జరిగింది. సిక్కింలో భద్రతా సిబ్బంది సైతం సమ్మెలోకి వెళ్ళారు. ఢిల్లీ, హిమాచల్ ప్రదేశ్, గుజరాత్, జమ్మూకాశ్మీర్ లోని పారిశ్రామిక ప్రాంతాల్లో సమ్మె జరిగింది. 50 వేలమంది ప్రభుత్వ ఉద్యోగులు తమిళనాడులోని కేంద్రప్రభుత్వ కార్యాలయాల వద్ద 300 ప్రాంతాలలో ధర్నా నిర్వహించారు. తపాలశాఖ, ఆదాయపన్నుశాఖ, ఆడిటింగ్, తదితర విభాగాల ఉద్యోగులు కూడా సమ్మెలో పెద్దసంఖ్యలో పాల్గొన్నారు. మత్స్యకారులు కూడా సమ్మెకు సంఘీభావంగా 28వ తేదీ సముద్రంలో వేటకు వెళ్ళలేదు.

సమ్మెకు మద్దతుగా, సంయుక్త కిసాన్ మోర్చా పిలుపుమేరకు గ్రామీణ ప్రాంతాల్లో రైతులు తమ డిమాండ్లను జోడించి, కార్మికులకు సంఘీభావంగా ప్రదర్శనలు నిర్వహించారు. అనేకచోట్ల జాతీయ రహదారి దిగ్బంధం, రైల్వేలైన దిగ్బంధం వంటి కార్యక్రమంలో కార్మికులతో కలిసి రైతాంగం పాల్గొన్నారు.

అందోళనకారులనుద్దేశించి కార్మిక నాయకులు చేసిన ప్రసంగాలలో తమ డిమాండ్లను వివరించటంతోపాటు ప్రభుత్వ విధానాలను తీవ్రంగా దుయ్యబట్టారు. దేశ వనరులను, ప్రభుత్వ సంస్థలను, లాభాలలో నడిచే ప్రభుత్వరంగ సంస్థలను సైతం అమ్మివేస్తున్న బిజెపి ప్రభుత్వ విధానాలను నిరసించారు. దేశంలో నిరుద్యోగిత 12 శాతానికి పెరిగిందని 25 సం॥ల లోపు అత్యధికులు నిరుద్యోగులుగా ఉన్నారని ప్రభుత్వ గణాంకాలను ఉటంకిస్తూ వివరించారు. ఐదు రాష్ట్రాల ఎన్నికల తర్వాత భారీగా పెరుగుతున్న పెట్రోల్, డీజిల్, వంటగ్యాస్, నిత్యావసర ధరలను గమనించాలన్నారు. జాతీయ నగదీకరణ, భూనగదీకరణ పథకాలు సామ్రాజ్యవాద, కార్పొరేటు సంస్థలకు దేశ సంపదలను దోచిపెట్టటం మినహా వేరుకాదన్నారు. ప్రావిడెంట్ ఫండ్ పై వడ్డీరేటును 8.5 శాతం నుండి 8.1కి తగ్గించటాన్ని, బ్యాంకుల ప్రైవేటీకరణను, తీవ్రంగా నిరసించారు. మూడు రైతాంగ చట్టాలపై సుప్రీంకోర్టు నియమించిన కమిటీ రూపొందించిన నివేదికలో, సాగుచట్టాలను రద్దుచేయటం సరికాదంటూ పేర్కొన్నారని వార్తలు వస్తున్నాయని తెలిపారు.

విభిన్న భాషలు, మతాలు, సంస్కృతులు వున్న దేశంలో ప్రజల సహజీవనాన్ని భగ్నం చేస్తూ, వారి మధ్య చిచ్చుపెట్టూ, వారు ఘనంగా పేర్కొంటున్న రాజ్యాంగచట్టాన్ని సైతం ఉల్లంఘిస్తూ విభజన ఎజెండాతో ముందుకు సాగుతున్న కేంద్రంలోని దుర్మార్గ పాలనకు వ్యతిరేకంగా కార్మిక - రైతాంగ ఐక్యతతో మరింత సంఘటిత పోరాటాలు సాగించాల్సిన అవశ్యకతను ఈ సందర్భంగా పలువురు పేర్కొన్నారు. ★



## కొండమొదలు....(చివరి పేజీనుండి)

భూమిపై హక్కు సాధించుకోవటంలోను సరైన పునరావాసాన్ని సాధించుకోవటంలోను ప్రతిబింబించిందన్నారు. ప్రాజెక్టు నిర్మాణ ప్రారంభ దినాలలోనే అంటే 2005, 2006 నాటికి నిరాసక్తులై పంటలు కూడా పండించుకోకుండా ప్రజలు వున్నప్పుడు కేంద్ర నాయకత్వం పర్యటించి, ప్రజలలో ధైర్యాన్ని నింపిందన్నారు. ప్రాజెక్టు నిర్మాణం సుదీర్ఘకాలం సాగేదని, శాస్త్రీయ, సమగ్ర పునరావాసం సాధించేంతవరకు ప్రజలు మరింత సంఘటితంగా నిలవాలని, మెరుగైన జీవన భృతిని సాధించటానికి నిర్మాణాత్మక చర్యలు చేపట్టాలని అందుకై జీవన మనుగడ కోసం వ్యవసాయంలో మరింత అభివృద్ధిని సాధించాలని - చెప్పిన నాయకత్వ ధైర్యంను స్ఫూర్తినిస్తుంది. ఈ ప్రాంత ప్రజానీకం నేటికీ అదే స్ఫూర్తిని కొనసాగిస్తూ సరైన పునరావాసం సాధించటంలోను చైతన్యవంతంగా ఆదర్శవంతమైన కృషి సాగిస్తూ నిలబడ్డారన్నారు.

నిరంతర ఆందోళనల ఫలితంగానే పునరావాసంలో మన సాగులో వున్న భూమికి భూమి సాధించుకొన్నామని ఇంకా కొంత బంజరు భూములకు హక్కు సాధించాల్సి వుందని దానికై కూడా మరింత చైతన్యంగా వ్యవహరించాలన్నారు. పునరావాస ప్రాంతాలకు తరలి వెళుతున్న మనం మరింత ఆత్మగౌరవంతో, గిరిజన, గిరిజనేతర పేదల ఐక్యతతో నిరంతరం ప్రజల సమస్యల పరిష్కారం కోసం, ప్రభుత్వాల దోపిడీ అనుకూల విధానాలకు వ్యతిరేకంగా సామ్రాజ్యవాదుల కుట్రలను ఓడించేందుకు చురుకైన పాత్ర నిర్వహించాలన్నారు.

రైతుకూలీసంఘం(ఆం.ప్ర.) రాష్ట్ర కార్యదర్శి కామ్రేడ్ ఎం.ఎస్. నాగరాజు మాట్లాడుతూ - కామ్రేడ్ సోమయ్యగారు, ఏజన్సీ గిరిజన సంఘం అనుసరించిన విధానాల ఫలితంగా పశ్చిమగోదావరి జిల్లాలో గిరిజన, గిరిజనేతర పేదల ఐక్యతతో తూటిగుంట, తల్లవరం, చేగొండపల్లి - సింగనపల్లి, వెంకటరెడ్డిగూడెం, గుంజవరం, జిల్లెళ్ళగూడెం, మనుగోపుల ప్రాంతాలకు, ఖమ్మంజిల్లా చింతూరు ప్రాంతానికి భూపోరాటం విస్తరించిందన్నారు.

1997 నవంబరు 4 కామ్రేడ్ కారం పార్వతి అమరత్వంతో గోదావరి ఏజన్సీ ఉద్యమం మరింత పదునెక్కిందని, భూమిపై హక్కులు సాధించేందుకు ప్రజలు మరింత సంఘటిత పడ్డారన్నారు. 2005లో చేగొండపల్లి ప్రాజెక్టు నిర్మాణ ప్రాంతంలో ప్రాజెక్టు నిర్మించే ముందుగానే, భూములపై గిరిజనుల హక్కులు గుర్తించి నమోదు చేయాలనే డిమాండుతో సాగినప్పుడు కామ్రేడ్స్ సున్నంరాజు, కుంజం రామారావు తదితరులపై రాజద్రోహ నేరం కేసు

## కామ్రేడ్ సి. రామ్మోహన్ కు జోహార్లు

విరసం రాష్ట్ర కార్యవర్గసభ్యుడు కా|| సి. రామ్మోహన్ (74 సం||లు) క్యాన్సర్ వ్యాధితో పోరాడుతూ మార్చి 8న హైదరాబాద్ లో మరణించారు. మార్క్సిస్టు ప్రాపంచిక దృక్పథంతో సాహిత్య రంగంలో ఆయన కృషి సాగించారు. మొదటి నుండి ఉపాధ్యాయ ఉద్యమంలో చురుగ్గా పనిచేసిన కా|| రామ్మోహన్, వారి అధ్యయన తరగతుల్లో, విద్యార్థిసంఘాల, హక్కుల సంఘాల సభలలో విశ్లేషణాత్మకమైన ప్రసంగాలు చేశారు. ప్రజాసాహితీ సాంస్కృతికోద్యమంపట్ల స్పష్టత, నిబద్ధత, నమ్రతతో జీవించారు. కామ్రేడ్ రామ్మోహన్ కు సిపిఐ(ఎం-ఎల్) జోహార్లర్పిస్తోంది. వారి కుటుంబసభ్యులకు సంతాపం తెలుపుతోంది.

మోపారని; నిర్వాసితుల సమస్యల పరిష్కారం కోసం సమగ్ర పునరావాసం కోసం 2006 జూలై 16న పోలవరంలో ప్రజాప్రతినిధులు సభ నిర్వహించినపుడు నిరసన తెలియచేయటానికి వెళుతున్న కామ్రేడ్స్ మాడే శిరమయ్య, చింతలాడ సుధాకరరెడ్డి, తామా భవానిలు ప్రమాదంలో అమరులయ్యారన్నారు. పునరావాస విధానం కోసం జిల్లా అధికార యంత్రాంగంతో, రాష్ట్ర ప్రభుత్వంతో చేసిన ఆందోళన ఫలితంగా భూమికి, భూమి, కాలనీల నిర్మాణం చేపట్టాలనే విధానంతో జి.వో.నెం.68 సాధించామన్నారు. అలాగే ఎన్నో ఆందోళనల ఫలితంగా 18 సం||లు నిండిన యువతీ యువకులకు పునరావాసం సాధించు కొన్నామని, నేటికీ వాటి అమలు కోసం ఆందోళన కొనసాగిస్తూనే వున్నామన్నారు.

ఏజన్సీ గిరిజన సంఘ నాయకురాలు, కొండమొదలు గ్రామ పంచాయతీ సర్పంచ్ కామ్రేడ్ వేల్ల విజయ మాట్లాడుతూ భూమిపై హక్కుల కోసం; సరైన పునరావాసం కోసం మన పార్టీ, రైతుకూలీసంఘం నాయకులు ధైర్యంనుతో ప్రత్యక్ష నాయకత్వంలోను నిజమైన హక్కులు సాధించుకున్నామని, ఇంకా కొన్ని మిగిలి వున్నాయని, వాటిని కూడా మన సంఘ నాయకత్వంలో సాధించుకొందామన్నారు.

ఏఐకెఎంకెఎస్ నాయకులు, న్యాయవాది మల్లికార్జునరెడ్డి (కర్ణాటక) మాట్లాడుతూ నిండైన గోదావరి, పాపి కొండల దరిన ఒండ్రు నేలల మధ్య స్వచ్ఛమైన తాటికల్లుతో జీవిస్తున్న మీరు ప్రాజెక్టు కోసం చేస్తున్న త్యాగాల కోణంలో చూస్తున్నప్పుడు ఒక వంతు కూడా ఈ అధికార యంత్రాంగం, రాజకీయ నాయకులు ఇంతటి సౌకర్యాలు కల్పించలేరని, సంఘ చైతన్యంతో ఈ పాటి హక్కులనైనా సాధించుకున్న ప్రజలందరికీ జేజేలు పలుకుతున్నారన్నారు.

రైతుకూలీసంఘం(ఆం.ప్ర.) విజయనగరం జిల్లా నాయకులు కామ్రేడ్ ఊయక ముత్యాలు మాట్లాడుతూ కొండమొదలు పోరాట స్ఫూర్తితో విజయనగరం జిల్లా దుగ్గేరు ప్రాంతం, కోరాపుట్ (ఒరిస్సా) ప్రాంతంలో మన గిరిజనోద్యమం సాగుతున్నదని, ఈ ఉద్యమాన్ని బలపరుచు

కొనేందుకు సంఘటితశక్తితో నిర్మాణయుతంగా సాగుతున్నామన్నారు.

పశ్చిమగోదావరిజిల్లా ఏజన్సీ గిరిజన సంఘం కార్యదర్శి కామ్రేడ్ కుంజం రామారావు మాట్లాడుతూ కొండమొదలు ఉద్యమ స్ఫూర్తితో ప్రారంభమైన పశ్చిమగోదావరిజిల్లా గిరిజనోద్యమం భూమిపై హక్కులకోసం, సమగ్ర పునరావాసం కోసం త్యాగాల బాటలో పయనిస్తూ కొనసాగు తున్నదన్నారు.

ఇంకా ఈ సభలో ఏఐకెఎంకెఎస్ నాయకులు కామ్రేడ్ మాధవరెడ్డి, విజయనగరంజిల్లా రైతుకూలీసంఘం కామ్రేడ్ వెంకటస్వామి, కొండమొదలు పంచాయతీ ఉపసర్పంచ్ కామ్రేడ్ వంజం జోగన్న దొర, ఎంపిటిసి కామ్రేడ్ వంజం గౌరిలు, 'పీసా' కమిటీ చైర్మన్ కామ్రేడ్ తాతి బుల్లబ్బాయి తదితరులు మాట్లాడారు.

సభకు అధ్యక్షత వహించిన గిరిజనోద్యమ నాయకులు కామ్రేడ్ ఇల్లా రామిరెడ్డి మాట్లాడుతూ కామ్రేడ్ సుబ్బారెడ్డి నాయకత్వాన 53 ఏళ్ళక్రితం ప్రారంభమైన గిరిజనోద్యమం గిరిజన ప్రజానీకంలో నిరంతరం మమేకమై కామ్రేడ్ సోమయ్య నాయకత్వంలో హక్కుల కోసం పోరాడుతూ అమరులైన కామ్రేడ్స్ సంఘ నాయకత్వం యొక్క కఠోర దీక్షా దక్షతల ఫలితమే నేటి మన మనుగడ అన్నారు. ప్రతి తల్లి తండ్రి తమ బిడ్డలకు మన పోరాట చరిత్రను ఉగ్గుపాలతో నేర్పించాలన్నారు.

కా|| సోమయ్య వర్ధంతిసభ గురించి పునరావాస గ్రామాలలో విస్తృతంగా ప్రచారం చేశారు. ఈ సభకు ఎలాంటి ప్రయాణ సౌకర్యాలు లేకున్నా చిన్న చిన్న పడవలలోను, మోటారు సైకిళ్ళతోను, కాలినడకన సుమారు రెండువేల మంది హాజరయ్యారు. ఈ సభలో సాంప్రదాయ గిరిజన నృత్యాలు, రేల పాటలు, డోలు కొయ్యలతో వందలమంది గిరిజనులు ఆడి పాడారు. పాటలలో తాము కోల్పోతున్న భూమి గొప్పదనాన్ని, ప్రకృతిని తలచుకొంటూ, ఇక్కడి నుంచి పునరావాస ప్రాంతానికి వెళితే కలిగే నష్టాలను; అమరుల త్యాగాలను, నాయకత్వ ప్రజల పోరాట చైతన్యాన్ని కీర్తిస్తూ బరువైన గుండెలతో ఆడిపాడారు. ★



# విప్లవ కమ్యూనిస్టు కామ్రేడ్ సోమయ్య అమరత్వం అజరామరం

కొండమొదలులో జరిగిన 31వ వర్ధంతి సభలో కామ్రేడ్ రూనీ ఉద్ఘాటన



18-3-2022న కొండమొదలులో గిరిజనోద్యమ నాయకుడు, విప్లవ కమ్యూనిస్టు కామ్రేడ్ సోమయ్య (నక్కల మోషే) 31వ వర్ధంతి సభ సుమారు 2 వేలమందితో జరిగింది. ఈ సభలో రైతుకూలీసంఘం (ఆం.ప్ర.) రాష్ట్ర అధ్యక్షులు కామ్రేడ్ రూనీ మాట్లాడుతూ భారత విప్లవోద్యమంలో కొండమొదలు గిరిజనోద్యమ చరిత్ర అత్యంత ముఖ్యమైనదన్నారు. ఈ ఉద్యమాన్ని అంటిపెట్టుకొని బాధ్యత వహించిన కామ్రేడ్ సోమయ్య మరణించి 31 ఏళ్ళు అయినప్పటికీ ఆ కామ్రేడ్ చేసిన కృషి నేటికీ చిరస్థాయిగా నిలిచిందని ఆ కామ్రేడ్ అనుసరించిన నిర్మాణ కృషి

వ్యవసాయక విధానం, గిరిజనులను ఐక్యపరచి నిరంతరం పోరాట చైతన్యాన్ని రగిలించిన తీరు నాయకత్వ దైర్యంలో కొనసాగించిన కృషి వల్లనే దీర్ఘకాలికంగా నిలకడైన పీడిత ప్రజాఉద్యమం నిలిచిందన్నారు. 1982 నవంబరు 29న కుంజం రాజులు, మడెం లక్ష్మయ్యల అమరత్వంతో మరింత రాటుతేలిన ఏజన్సీ గిరిజనోద్యమం రాష్ట్రంలోని మరిన్ని ప్రాంతాలకు విస్తరించిందన్నారు. నాటి గిరిజనోద్యమం రూపొందించి అమలుజరిపిన విధానాల ఫలితంగానే నేటి పోలవరం ప్రాజెక్టు నిర్వాసిత సమస్యలో కూడా మరింత ఐక్య సంఘటితశక్తిని చాటడంలోను, (తరువాయి 23వ పేజీలో)

## 2022 మార్చి 28, 29 తేదీలలో కార్మికుల సమ్మెకు దేశవ్యాపితంగా విశేష స్పందన

మనదేశంలో కార్మికులు తమ దుర్భర జీవన, పని పరిస్థితుల మెరుగుదలకోసం; వేతనాల పెంపు, సామాజిక భద్రతల సాధన కోసం ఎన్నో పోరాటాలు నిర్వహించిన ఫలితంగానే కనీసపాటి సంక్షేమ చట్టాలను, హక్కులను సాధించుకోగలిగారు.

సామ్రాజ్యవాద ప్రపంచీకరణ విధానాలను వేగంగా అమలుచేస్తూ వస్తున్న మోడీ నాయకత్వంలోని బిజెపి సంకీర్ణ ప్రభుత్వం, కార్మికుల హక్కులన్నింటినీ ఒక్కటొక్కటిగా కాలరాస్తున్నది. సామ్రాజ్యవాద, బహుళజాతి, బడా కార్పొరేటు యాజమాన్యాలకు బరితెగించి కొమ్ముగాస్తూ, కార్మిక సంక్షేమ చట్టాలన్నింటినీ మోడీ ప్రభుత్వం రద్దు చేసింది. మరోవైపున కార్మికుల హక్కులను హరించే, పనిభారం పెంపుజేసే, యాజమాన్యాలకు విచ్చలవిడి స్వేచ్ఛ కల్పించే కార్మిక వ్యతిరేక చట్టాలను పకడ్బందీగా నాలుగు లేబర్ కోడ్ల రూపంలో కార్మికులపై రుద్దింది.

కార్మిక, ప్రజావ్యతిరేకమైన ఈ నాలుగు లేబర్ కోడ్లు రద్దుచేయాలనే ప్రధాన డిమాండ్తోపాటుగా ప్రభుత్వ ప్రభుత్వరంగ సంస్థల నగదీకరణను, జాతీయ భూ నగదీకరణ పథకాలను రద్దుచేయాలని, విశాఖ ఉక్కు ప్రైవేటీకరణను ఆపాలని, కాంట్రాక్టు, ఔట్సోర్సింగ్ కార్మికులను, ఉద్యోగులను క్రమబద్ధీకరించాలని, కనీస వేతనాలను పెంచాలని, తదితర డిమాండ్లతో 2022 మార్చి 28, 29 తేదీలలో కార్మికలోకం దేశవ్యాపిత

సమ్మె చేపట్టాలని అఖిల భారత స్థాయిలో కార్మికసంఘాలు పిలుపునిచ్చాయి. 'సేవ్ ఇండియా.... సేవ్ పీపుల్ కేంద్ర నినాదంగా ఇచ్చిన ఈ సమ్మె సంయుక్త కిసాన్ మోర్చా డిమాండ్లకు మద్దతు తెలిపింది.

ఇటీవల ఏడాది కాలంపైగా రైతాంగం ఢిల్లీ సరిహద్దుల్లో బైతాయించి రైతాంగ, ప్రజావ్యతిరేక సాగుచట్టాల రద్దుకోసం సాగించిన ఆందోళన అందరికీ విదితమే. రైతాంగ నిరవధిక ఆందోళన కల్గించిన ప్రభావంతో పాటు, ఇటీవల జరిగిన ఐదు రాష్ట్రాల ఎన్నికల నేపథ్యంలో బిజెపి నాయకత్వంలోని కేంద్ర ప్రభుత్వం, ఆ మూడు సాగుచట్టాలను వెనక్కు తీసుకుంటున్నట్లుగా ప్రకటించింది. దీనిపై అప్పుడే 'జనశక్తి' 'మోడీ మూడు చట్టాల రద్దు ప్రకటన - ఉద్యమించిన రైతుల విజయం - మరో కోణంలో పాలకుల మోసకారితనం' అని వ్యాఖ్యానించింది. వాస్తవానికి దానికనుగుణంగానే కేంద్ర ప్రభుత్వ ఆచరణ సాగుతోంది. హామీలిచ్చిన రైతాంగ డిమాండ్లన్నీ ఇంకా పరిష్కారం కావలసే వుంది. సంవత్సర కాలంపైగా సాగిన ఈ ఉద్యమానికి దేశవ్యాపితంగా కార్మికవర్గం, ఇతర సెక్షన్ల ప్రజానీకం విస్తృత సంఘీభావాన్ని అందించాయి. మార్చి 28, 29 తేదీలలో కార్మికసంఘాలు ఇచ్చిన సార్వత్రిక సమ్మె పిలుపుకు వివిధ రైతు, రైతుకూలీసంఘాలు మద్దతుగా నిలిచాయి. విద్యార్థి, యువజన, (తరువాయి 22వ పేజీలో)

Printed, Published and Owned by S. Seshamma

32-13-26/1, B.M.Rao Road, Moghalrajapuram, Vijayawada-520 010

Printed at SVR Offset Printers & Binders, D.No. 24-29-128B, Garimallavari Street, Gulabithota, Vijayawada-3

Editor : S. Seshamma, 32-13-26/1, B.M.Rao Road, Moghalrajapuram, Vijayawada-520 010





ಕುಟುಂಬ ಕಲ್ಯಾಣ ಮತ್ತು ಪುರುಷ ಸಂರಕ್ಷಣಾ ವಿಭಾಗ

ಪುರುಷ ಸಂಖ್ಯೆ	KLVA102M255
ಪುರುಷ ಹೆಸರು	ಪುರುಷ
ತಾರೀಖು	07 February 2025
ಮುಂದುವರಿದು	NO
ಮುಂದುವರಿದು	NO
ಮುಂದುವರಿದು	25
ಮುಂದುವರಿದು	NO
ಮುಂದುವರಿದು	NO
ಮುಂದುವರಿದು	NO
ಮುಂದುವರಿದು	slc sharmila
ಮುಂದುವರಿದು	slc sharmila
ಮುಂದುವರಿದು	18/07
ಮುಂದುವರಿದು	HEMA
ಮುಂದುವರಿದು	
ಮುಂದುವರಿದು	
ಮುಂದುವರಿದು	
ಮುಂದುವರಿದು	Good